



PAWLUSYŇ FILIPILILERE HATY

1-NJI BAP

¹ Mesih Isanyň guly men Pawlus we Timoteosdan Filipidäki gözegçiler hem hyzmatçylar bilen bilelikde Mesih Isada bolan ähli mukaddeslere salam! ² Atamyz Hudaý, Reb Isa Mesih size merhemet etsin, parahatlyk bersin!

Şükür we doga

³ Men sizi her gezek ýatlanymda, Hudaýma şükür edip, ⁴ ilkinji günden tä şu wagta çenli Hoş Habary ýaýratmakda eden hyzmatdaşlygyňz sebäpli, ⁵ hemiše, her dogamda baryňz üçin şatlyk bilen dileg edýärin. ⁶ Sizde oňat işe başlan Hudaýyň Mesih Isanyň gününé çenli muny bitirjekdigine ynamym bar. ⁷ Siziň baryňz hakda şeyle oýlanmagym hakdyr, çünkü siz meniň ýüregimdesiňiz. Zynjyrler bilen bagly bolsam-da, Hoş Habary gorap, tassyklasam-da, siziň baryňz Hudaýyň merhemetine meniň bilen paýdaşsyňz. ⁸ Mesih Isanyň söýgüsü bilen hemmäñizi nähili küýseyänligime Hudaý güwämdir. ⁹ Siz Hudaýyň şöhraty hem öwgüsü üçin, Isa Mesihden gelen doğrulugyň miwesinden dolup, ¹⁰ Mesih Isanyň gününé çenli sap, müýnsüz bolar ýaly, ¹¹ iň ýokary zatlara göz yetirmegiňiz üçin, söýgiňiz bilim hem düşunjede barha artsyn diýip doga edýärin.

Hoş Habaryň ýaýramagy

¹² Eý doganlar, meniň başdan geçirenlerimiň Hoş Habaryň ýaýramagyna ýarandygyny bilmegiňizi isleýärin. ¹³ Çünkü kayşaryň tutuş köşgünü saklayán esgerlere we beýlekilere meniň Mesih ugrunda

zynjyrlar bilen baglydygym, şonuň netijesinde mälim boldy.¹⁴ Doganlaryň aglabasy meniň zynjyrlar bilen baglydygym üçin Rebbe ynanyp, Hudaýyň sözünü gorkusuz sözlemekde öňküsinden hem köp batyrlyk görkezýärler.¹⁵ Käbirleri bahyllyk hem jedel bilen, käbirleri ýagşy niyet bilen Mesihi wagyz edýär.¹⁶ Olar meniň Hoş Habaryň goragçysy edip oturdylandygym bilip, muny söýgi bilen edýär.¹⁷ Emma beýlekiler ýürek saplygy bilen däl-de, bendiligmide maňa müşakgat yetirjek bolup, Mesihi igenjeňlik bilen wagyz edýär.¹⁸ Edilende näme? Isle bahana bilen, isle hakykat bilen, garaz, her ýol bilen Mesih wagyz edilyär. Men muňa şatlanyaryn we şatlanyaryn.¹⁹ Çünkü munuň siziň dogalarynyz arkaly hem-de Isa Mesihiň Ruhunyň kömegini arkaly meniň gutulmagyma sebäp boljagyny bilyärin.

²⁰ Men hiç bir zatda utanjym bolman ýaşasam hem, öлем hem, hemišekisi ýaly, Mesihiň häzir hem bedenimde öwgi bilen beýgeldilmegi üçin, doly gaýrat etmäge uly umyt bilen garaşyaryn.²¹ Çünkü meniň üçin ýaşaýyş Mesih, ölüm hem gazançdyr.²² Bedende ýaşajak bolsam, bu maňa hasylly zähmet çekmäge pursat bolar. Şeýlelikde, haýsysyny saýlajagyma bilmeyärin.²³ Her iki tarapa-da çekiliýärin. Men aýrylmagy, Mesih bilen bolmagy arzuw edýärin, bu has gowudyr.²⁴ Yöne meniň bedende galmagym siziň üçin has gerekli.²⁵ Men galjagym açyk bilyärin.²⁶ Yene ýanyňzda bolmagym bilen, men sebäpli Mesih Isada bolan magtanjyňz artar ýaly, imanda ilerlemegiňiz, şatlannagyňz üçin, baryňz bilen galaryn.

²⁷ Diňe geziňiz Mesihiň Hoş Habaryna mynasyp bolsun. Şeýlelikde, gelip, sizi görsem-de, ýanyňzda bolman, hal-ýagdaýyňzy eșitsem-de, siziň bir ruhda berk duranyňzy, Hoş Habara bolan iman üçin bir jan bolup göreşyaniňizi, özünize garşy çykýanlardan hiç zatda gorkmaýanyňzy bileýin.²⁸ Bu bolsa olara heläk boljaklaryny, size-de gutulagyňzy görkezýän belgidir. Bular hem Hudaý tarapyndyr.²⁹ Çünkü Mesihiň hatyrasyna Oňa diňe iman getirmek däl, eýsem, Onuň ugurunda görçi görmek hem size berlendir.³⁰ Siziň alyp barýan göreşiniň menden gören we häzir hem alyp barýanymy eşiden göreşiniňzdir.

2-NJI BAP

Mesihden görelde alyň

¹ Şeýlelik bilen, Mesihde bolmakda teselli, söýgüden dogan göwünlik, Ruha şäriklik bar bolsa, yürekden bir duýgy we rehimdarlyk bar bolsa,² onda bir pikir hem söýgünde, ruhda hem maksatda birleşip, begenimi dolduryň.³ Hiç bir zady igenjeňlik, şöhratparazlyk bilen etmän, eýsem, kiçigöwünlilik bilen beýlekileri özünizden üstün saýyp ediň.⁴ Her kim diňe öz peýdasynы däl-de, beýlekileriň hem peýdasynы gözlesin.⁵ Mesih Isada bolan bu pikir sizde-de bolsun.⁶ Ol Hudaýyň häsiyetine eýe bolsa-da, Hudaý bilen deňligi olja hasap etmän,⁷ gaýtam, gul häsiyetini alyp, adam keşbine girdi, Özüni hiç etdi.⁸ Sypatda ynsan bolup, ölüme, hatda haç üstündäki ölüme-de boyun egip, Özüni kiçeltdi.⁹ Şonuň üçin hem Hudaý Ony juda beýgeldip, Oňa ähli atdan belent ady berdi.¹⁰ Ol muny Gökdäkileriň, Yerdäkileriň we Ýer astyndakylaryň bary Isaňyň adynyň hatyrasyna dyz epsin,¹¹ her dil Ata Hudaýyň şöhratı üçin Isa Mesihiň Rebdigini ykrar etsin diyip etdi.

Gutulyşyňzy amala aşyryň

¹² Eý, söýgülü doganlar, şonuň üçin, mydama söze gulak aşyňyz ýaly, diňe meniň barlygymda däl, has-da beter şu wagt ýoklugymda gorky hem titreme bilen öz gutulyşyňzy amala aşyryň.¹³ Çünkü Öz halaýsyna görä, sizde hem islemeği, hem-de emele getirmegi hasyl edýän Hudaýdyr.¹⁴ Dünýäde yşyk kimin ýalpyldaýan egri hem azgyn nesliniziň ortasynda aýypsyz, sap, Hudaýyň müýnsüz çagalary bolmak üçin,¹⁵ ähli zady hüñürdisiz, jedelsiz ediň.¹⁶ Men biderek ýere ýörtmanlygym, biderek ýere zähmet çekmänlilik üçin, Mesihiň gününde magtanar ýaly, ýaşaýyş sözünü gaýym tutuň.¹⁷ Siziň imanyňzyň gurbany we gullugy üstüne ganym Hudaýa hödürlenen şerap ýaly dökülse-de, men şatlanyaryn, hemmänižiň şatlygyňza şärik bolaryn.¹⁸ Şeýlelikde, siz hem şatlanyň, şatlygyma şärik boluň.

Timoteos we Epafrodit

¹⁹ Men siziň hal-yagdaýyndan habarly bolup, göwnümi ynjaldayn diýip, size basym Timoteosy ýollamagy Reb Isada umyt edýärin. ²⁰ Çünkü siziň ýagdaýyñz barada onuň ýaly oýlanyp, ýürekden aladalanjak başga adamym ýok. ²¹ Sebäbi hemmeler Isa Mesihiniň däl-de, öz peýdasyny gözleyär. ²² Timoteosyň bolsa, atasynyň ýanynda işleýän oglan ýaly meniň bilen birlikde Hoş Habyaryň ýaýramagyna hyzmat etmek bilen, öz gadyr-gymmatyn subut edenini siz bilyänsiňiz. ²³ Men ýagdaýymyň nähili boljagyny bilen badyma, ony ýollaryn diýip umyt edýärin. ²⁴ Özümiň hem basym barjagyma Rebde ynamym bar. ²⁵ Emma siz tarapdan iberilen, mätäçligimde maňa gulluk eden doganym, işdeşim hem söweşdeş ýoldaşym Epafroditi size ýollamagy zerur bildim. ²⁶ Çünkü ol hemmäniň küysäp, özuniň hassadygyny eşideniňiz üçin gaty gussa çekyärdi. ²⁷ Dogrudan-da, ol ölüm ýassygynda ýatdy, ýöne Hudaý oňa, diňe oňa däl, eýsem, gaýgy üstüne gaýgy çekmez ýaly, maňa-da rehim etdi. ²⁸ Şeylilikde, siz ony gaýtadan görüp begenersiňiz, onsoň meniň hem gaýglarym ýeňlär diýip, ony howlukmaç ýollaýaryn. ²⁹ Bütin şatlyk bilen ony Rebde garşylaň, onuň ýaly adamlary hormatlaň. ³⁰ Çünkü ol siziň maňa bolan gullugyzyň ýetmezini doldurjak bolup, janyny howp astyna sokup, Mesihin işi ugrunda tas ölüpdi.

3-NJI BAP*Hudaýdan doğrulyk*

¹ Eý doganlar, mahlasy, Rebde şatlanylň. Size bir zady gaýtalap ýazyp oturmagyň maňa zähmeti ýok, ýöne bu siziň howpsuz bolmagyňyz üçindir. ² Yamanlyk edýän adamlardan, ol itlerden ägä boluň. Ýalan sünnetden ägä boluň. ³ Çünkü cyn sünnetliler, Hudaýa Ruhda gulluk edýän, Mesih Isa bilen magtanýan, bedene ynam etmeýän bizdiris. ⁴ Aslyyetinde, meniň bedene-de ynam etmäge tutarygym bar. Başga biri tene ynam etmegi pikir edýän bolsa, meniň onuňkydan hem köp tutarygym bar. ⁵ Men dogulmagymyň sekizinji gününde sünnetlendim. Ysraýyl urugyndan, Benýamyn taýpasyn dan, ýewreýlerden bir ýewreý bolup, Mukaddes Kanun boýunça

fariseýdirin. ⁶ Yhlas diýeňiz, imanlylar ýygnaǵyna azar berdim, Kandaky doğrulyk diýeňiz, aýypsyzdym. ⁷ Maňa gazanç olan her zady Mesihin hatyrasyna zyýan saýdym. ⁸ Hawa, ugrunda bar zadymy ýitiren Rebbim Mesih Isany tanamagyň artyk gymmaty üçin her zady zyýan saýaryn, Mesih gazanjak bolup, syr-süplük saýaryn. ⁹ Muny Mukaddes Kanundan gelen öz doğrulgyma däl, eýsem, Mesihe olan iman arkaly berlen, iman sayasynda Hudaýdan gelen doğruluga eýe bolup, Mesihde boljak bolup edýärin. ¹⁰ Ölümde Oňa meňzäp, Ony tanamak, direlişiniň güýjünü, görgülerine şärikligiň nähilidigini bilmek, ¹¹ garaz, ölümden direliše ýetmek isleýärin. Pellehana tarap ylgalyň. ¹² Men häzirden bulara ýetenimi ýa kämilleşenimi aýtmaýaryn, ýöne Mesihin meni gazanmakdaky maksadyny gazanjak bolup jan çekyärin. ¹³ Doganlar, men özümi muny gazanan hasap etmeýärin. ¹⁴ Emma bir zady edýärin: yzdaky zatlary unudyp, öndäkilere el uzađyp, Hudaýy Mesih Isadaky arşa tarap bolan çakylygynyň baýragyna mynasyp bolmak üçin, pellehana tarap ylgayaryn. ¹⁵ Şeylelik bilen biz, kämiller, barymız şu pikirde bolalyň. Siz bir zatda başga hili pikirde bolsaňız, onda Hudaý muny-da size açık görkezer. ¹⁶ Yöne nämä ýeten bolsak, şol düzgüne* laýyk gezip, şol pikirde bolalyň.

¹⁷ Doganlar, menden görelde almakda birleşin. Bizden alan görel däniže görä gezýänlere serediň. ¹⁸ Çünkü size ençeme gezek aýdyşym ýaly, häzir-de aglap aýdýaryn, köp adamlar Mesihin haçyna duşman bolup gezýär. ¹⁹ Olaryň soňy heläkçilikdir. Taňrysý garynla rydryr. Olar öz aýyplary bilen magtanýan, diňe bu dünýaniň pikirini edýär. ²⁰ Biziň watanymyz Gökdedir. Şol ýerden hem Halasgäre, Reb Isa Mesihe garaşyandyrys. ²¹ Ol her zady Özüne tabyn etmegi başarıyan güýji bilen biziň ujypsyz bedenimizi üýtgedip, Öz şöhrat ly bedenine meňzeder.

4-NJI BAP*Öwütler*

¹ Munuň üçin, eý, meniň küýseyän söygüli doganlarym, guwanjym we başomyň täji, Rebde berk duruň, eý söygüller. ² Men

* 3:16 *Şol düzgüne - iň gadymy golýazmalarda: «şoňa».*

Ewodiýa we Sintihä ýalbarýaryn, Rebde pikirdeş bolsunlar.³ Hawa, eý, çyn işdeşim, senden-de bu aýallara garaşyk etmegi haýış edyärin, çünkü bular meniň bilen, Klement we atlary ýasaýyış kitabynda ýazylan beýleki işdeşlerim bilen Hoş Habary ýáýratmak ugrunda göreşdiler.⁴ Rebde hemiše şatlanyň, ýene-de aýdýaryn: şatlanyň.⁵ Siziň ýumşaklygyňz bütün ynsanlara belli bolsun. Rebbiň gelmeli wagty golaýdyr*. ⁶ Hiç zadyň aladasyny etmän, her zatda dilegleriňizi doga we ýalbarma arkaly şükür bilen Hudaýa bildiriň.⁷ Her hili düşünjeden ýokary bolan Hudaýyň parahatçylagy Mesih Isada siziň yüregiňizi, pikirleriňizi gorar.⁸ Mahlasy, eý doganlar, dogry, hormatly, adalatly, támiz, ýakymly, taryplanyan näme bar bolsa, artyk we öwgä mynasyp bir zat bar bolsa, siz şol hakda oýlanyň.⁹ Menden öwrenen, kabul eden, eşiden we görén zatlarynyzy ediň, onsoň parahatlyk beren Hudaý siziň bilen bolar.

Pawlusyň minnetdarlygy

¹⁰ Ahyrsoňy, men hakdaky aladaňyzy täzeleýändigiňiz üçin, Rebde gaty şatlanyaryn. Aslyyetinde, aladalanýardyňyz, ýone pursat ýokdy. ¹¹ Bulary ýetmezçiligimiň barlygy zerarly diýmeyärin, çünkü her hili ýagdayda baryma kaýyl bolmagy öwrendim. ¹² Mätäçlik çekmeginiň, bolelin ýaşamagy-da bilyärin. Her hili ýagdayda hem doklugyň, hem açlygyň, hem bolelin ýaşamagyň, hem-de mätäçlikde bolmagyň syryny öwrendim. ¹³ Özümi güýçlendirýän Mesih arkaly her zady etmegi başarıaryn. ¹⁴ Ýone siz meniň müşakatlaryma şärik bolup gowy etdiňiz. ¹⁵ Hoş Habaryň ýaňy ýáýramaga başlan wagtlarynda, men Makedoniýadan ýola düşenimde, özüňizden başga hiç bir ýygnagyň alyş-beriş işinde maňa goşulmandygyny, eý filipililer, siz-de bilyänsiňiz. ¹⁶ Men Selanikdekäm hem siz bir-iki gezek hajatlarym üçin maňa kömegiňizi ýetirdiňiz. ¹⁷ Men sylag ugrunda däl, diňe siziň hasabyňza köpeljek miweleri gözleyärin. ¹⁸ Ähli zadym bar, artygy bilen bar. Sizden gelen sowgatlary Epafroditden alanyň üçin, kem zadym galmary. Bular:

* 4:5 Rebbiň gelmeli wagty golaýdyr - grekçede: «Reb golaýdyr».

hoşboý ys, Hudaýyň halajak gurbanlary.¹⁹ Meniň Hudaýym ähli hajatyňzy Mesih Isadaky şöhratly baýlygy bilen doldurar.²⁰ Atamyz Hudaýa ebedilik şöhrat! Omyn.

Salamlar

²¹ Bütin mukaddeslere Mesih Isada salam aýdyň. Meniň ýanymdaky doganlar size salam aýdýar.²² Bütin mukaddesler, ylaýta-da, kaýsaryň içersi salam aýdýar.²³ Reb Mesihin merhemeti siziň ähliňiz* bilen bolsun! Omyn.

* 4:23 Ähliňiz - iň gadymy golýazmalarda: «ruhuňyz».



PAWLUSYŇ KOLOSELILERE HATY

1-NJI BAP

¹ Hudaýyň islegi bilen Mesih Isanyň resuly bolan men Pawlusdan, doganymyz Timoteosdan, ² Kolosedäki mukaddes hem imanly doganlara salam! Atamyz Hudaý we Reb Isa Mesih size merhemet etsin, parahatlyk bersin.

Pawlus Hudaýa şükür edýär

³ Biz mydama siziň üçin doga edip, Rebbimiz Isa Mesih-iň Atasy Hudaýa şükür edýäris. ⁴ Çünkü size gelip gowşan Hoş Habaryň hak sözünü öňden eşiden we siziň üçin Gökde saklanan umydyňyz üçin, ⁵ siziň Mesih Isa bolan imanyňzy, bütün mukaddeslere bolan söýgiňizi eşitdik. ⁶ Bu Hoş Habar, ony eşidip, Hudaýyň merhemetine hakykatdan göz ýetiren günüňizden bări, siziň araňyzda bolşy ýaly, bütün dünýäde-de miwe berip, ösüp gelyär. ⁷ Muny-da biziň üçin Mesih-iň sadık hyzmatkäri söýgüli işdeşimiz Epafradan öwrendiňiz. ⁸ Siziň Ruhdaky söýgiňizi-de bize ol habar berdi.

Pawlusyň koloseliler baradaky dogasy

⁹ Muny eşiden günüňizden bări, biz hem siziň üçin doga etmegiň, bütün akyldarlyk we ruhy düşünjede Hudaýyň isleginiň bilimi bilen dolmagyňzy dilemeginiň yzyny üzmeýäris. ¹⁰ Rebbe mynasyp ýagdaýda gezip, Ony her babatda hoşnut etmeginiz, her oňat işde miwe berip, Hudaýy tanamakda ösmegiňiz, ¹¹ Onuň şöhratly gudratyna görä, bütün sabyr, çydam üçin, her hili güýç bilen güýçlenmegiňiz üçin dileg edýäris. ¹² Mukaddesleriň nurdaky mirasyndan

payá almaga size başarnyk beren Hudaýa, Ata begenç bilen şükür etmeginiz üçin doga edýäris. ¹³ Ol bizi garaňkylyk häkimliginden gutaryp, Öz söýgüli Oglunyň Patyşalygyna götürdü. ¹⁴ Biz Onda gutulyşa, günäleriň ötülmegine eýediris.

Mesih-iň kimdigi we wezipesi

¹⁵ Görünmez Hudaýyň keşbi, bütün ýaradylyşyň ilkinji doglany Oldur. ¹⁶ Sebäbi Gökdäki we ýerdäki görünýän hem görünmeýän zatlary, tagtlardyr häkimiyetleri, hökümdarlyklardyr ygtyýarlary - baryny Şol ýaratdy. Her zat Ol arkaly we Onuň üçin ýaradyldy. ¹⁷ Her zatdan ozal bar Oldur, bütün zatlar Ol arkaly ýerbe-ýerdir.

¹⁸ Bedeniň, ýagny imanlylar ýýgnagynyň başy Oldur. Her zatda Özi birinji bolar ýaly, başlangyç, ölülerden ilkinji doglan-da Oldur. ¹⁹ Çünkü Hudaý bütün dolulgynyň Onda bolmagyna, ²⁰ Onuň haçda dökülen gany arkaly parahatçylygy berkarar edip, ýerdäki zatlar bolsun, Gökdäki zatlar bolsun - baryny Özi bilen ýaraşdyrmaga razy boldy. ²¹ Bir wagtlar erbet işler üçin pikiriňzde Hudaýa ýat hem duşman bolan sizi-de, ²² indi Mesih Öz ynsanlyk bedeniň öлümi arkaly Hudaý bilen ýaraşdyrdy. ²³ Özüñiziň eşiden, Gök astyndaky bütün ýaradylyşda wagyz edilen, men Pawlusyň-da hyzmatkäri bolan Hoş Habarymyň umydynandan gymyldaman, imanda esasly berk dursaňyz, Hudaý sizi mukaddes, çırksiz we müýnsüz edip, Öz öñünde goýar.

Pawlusyň imanlylara hyzmaty

²⁴ Men siziň ugruňynda görén görgülerime indi guwanýaryn, Mesih-iň teni bolan imanlylar ýýgnagy ugurundaky müşakgatlaryň yetmezleriniň üstüni öz tenimde doldurýaryn. ²⁵ Men, Hudaýyň sözünü, geçen döwürlerden, nesillerden ýaşyrylan syry bütünley bilirmek üçin, Hudaýyň siziň peýdaňza maňa beren wezipesine görä, imanlylar ýýgnagynyň hyzmatkäri boldum. ²⁶ Indi bolsa syr Onuň mukaddeslerine áyan boldy. Hudaý olara milletler arasynda bu syryň şöhratly baýlygynyň nämedigini, ²⁷ ýagny şöhrat umydy bolan Mesih-iň içiniňdedigini bildirmek isledi. ²⁸ Biz ähli adamy Mesihde Hudaýa kämil hödürlär ýaly, her kime öwüt-ündew edip,

ähli kişä bütin akyldarlyk bilen tälim berip, Mesih wagyz edyäris.
²⁹ Şoňa görä-de, men Onuň gudrat bilen özümde işleyän güýjüne dayanyp, göreşip zähmet çekyärin.

2-NJI BAP

¹ Men siziň üçin, Laodikiýadakylar we meni görmedikleriň ählisi üçin, nähili uly göreş alyp barýandygym siziň bilmegiňizi isleyärin.
² Ata Hudaýyň syryny, ýagny akyldarlygyň hem bilimiň bütin hazynalarynyň gizlenen Mesihini tanamaklary üçin, ³ düşünjeden ugur alan doly ynamyň baýlygyna gowuşmaklary üçin, söygüde birigip, yürekleriniň teselli tapmagyny isleýärin. ⁴ Muny hiç kim sizi süýji sözler bilen aldamasyn dijip aýdýaryn. ⁵ Çünkü beden boyunça özüm araňyza ýok hem bolsam, düzgünliginiňi, Mesih bolan imanyňzyň berkligini görüp, ruh boyunça şatlyk bilen siziň ýanyňzdadyryny.

Mesihde ýaşamak

⁶ Reb Mesih Isany nähili kabul eden bolsaňyz, Onda şeýle hem geziň. Size öwredilişi ýaly, Onda kök urup abatlanyp, ⁷ imanda berkäp, köp şükürler ediň. ⁸ Ätiýajy elden bermäň! Mesih bilen däl-de, adam däpleri we dünýä ýörelgeleri boýunça dörän filosofiýa, boş aldaw bilen biri sizi ýesir edäýmesin! ⁹ Çünkü hudaýlygyň bütin dolulugy beden şekilde Mesihde ýaşaýandyr. ¹⁰ Siz hem ähli hökümdarlyk, ähli häkimiyetler başy bolan Mesihde kämillige gowşansyňz. ¹¹ Siz Onuň sünneti bilen, günäli tebigaty çykaryp, adam eli bilen edilmedik sünnet bilen Onda sünnetlendiňiz. ¹² Çokunduryşda Onuň bilen birlikde gömlüp, Ony ölümden direlden Hudaýyň güýjüne iman edip, Onuň bilen birlikde direldiňiz. ¹³ Günäliliğiniz bilen, günäli tebigatyňzyň sünnetsizligi bilen olükäňiz, Hudaý sizi Onuň bilen birlikde janlandyrdy. Ähli günälerimizi geçdi. ¹⁴ Biziň tersimize, kada-kanunlary bilen bize garşy bolan borçnamany öçürdi, ony haça çýläp, aradan aýryrdy. ¹⁵ Hökümdarlaryň, häkimiyetleriň elinden erkini aldy, olary haçda ýeňip, açykdan-açyk paş etdi. ¹⁶ Şonuň üçin, hiç kim sizi iýimit we içgi, baýram, taze aý ýa sabat günü hakda höküm etmesin. ¹⁷ Bular geljekki zatlaryň kölegesidir, göwre bolsa Mesihdir. ¹⁸ Yalan kiçigöwnlilikden, perişdelere

ybatat etmekden lezzet alýan, görmedik zatlaryna garyşyán*, tebigy akylynda boş ýere paňkarýan, Başa berk ýapyşmaýanyň biri sizi sylagyňzdan mahrum etmesin. ¹⁹ Bütin beden bogunlaryň hem baglaryň kömegi bilen bu Başdan iýmitlenip, bitewileşip, Hudaýyň beren ösüşi bilen ösyändir. ²⁰ Mesih bilen bilelikde dünýäniň elementlerine ölen bolsaňyz, näme üçin dünýäde ýaşayanlar ýaly, ²¹ «Galtaşma, datma, el degirme» ýaly kada-kanunlara uýýarsyňz? ²² Bularyň hemmesi ulanylma arkaly ýogalmak üçin bellenen, adamlaryň buýruk hem taglymatlaryna daýanýan zatlardyr. ²³ Hawa, bu kada-kanunlaryň galp dindarlykda, kiçigöwnlilik we bedeni horlamada akyldarlyk görnüşi bardyr, ýone günäli tebigaty kanganatlandyrmanyň öňünü almakda peýdasy ýokdur.

3-NJI BAP

Mesihde taze ýaşaýyş

¹ Sunlukda, Mesih bilen bile direlendigiňize görä, Gökdäki zatlary, Mesihin Hudaýyň sagynda oturan yerindäki zatlary küysän. ² Ünsüñizi Yerdäki däl-de, Gökdäki zatlara gönükdirin. ³ Çünkü siz ölensiňiz, ýaşaýsyňz Mesih bilen bile Hudaýda gizlenendir. ⁴ Biziň ýaşaýsymyz bolan Mesih áyan bolanda, siz hem Onuň bilen bile şöhratda áyan bolarsyňz. ⁵ Şonuň üçin yerdäki tebigatyňza mahsus bolan zyna, hapalyk, şewket, hówesler we butparazlyga barabar bolan husytlyk ýaly islegleriňizi öldürni. ⁶ Hudaýyň gahar-gazaby Onuň sözüne gulak asmaýanlaryň üstüne şu zatlар üçin inyär. ⁷ Ozallar şeýle gezen wagtyňz bu ýollardan siz hem ýorediňiz. ⁸ Indi bolsa beýle zatlaryň ählisini: gahary, gazaby, ýamanlygy, sögünni we agzyňzdan çykýan hapa sözleri taşlaň. ⁹ Öňki ýaradılyşy erbet işleri bilen bile egniňizden çykaryp, ¹⁰ Ýaradanyň keşbine görä, Hudaý tanamagyňz üçin, täzelenen taze ýaradılyşy geýnenligiňiz sebäpli, biri-biriňize ýalan söz aýtmaň. ¹¹ Bu täzelikde grek we yehudy, sünnetlilik we sünnetsizlik, warwar, skif, gul we azat arasynda parh ýok, ýone Mesih her zatdyr, her zatdadır. ¹² Şeýlelik bilen, Hudaýy

* 2:18 Görmedik zatlaryna garyşyán - iň gadymy golýazmalarda: «gören düýşlerini nygtap».

mukaddes hem söygüli saýlananlary hökmünde rehimdarlyk ýuregini, ýagşylygy, kiçigöwünliliği, ýumşaklygy we sabry geýniň.¹³ Birı-biriňize sabyr-takatly boluň. Birew birewden kineli bolsa, Mesihin sizi bagışlaýşy ýaly, siz hem birek-biregi bagışlaň.¹⁴ Bularyň hemmesiniň üstünden-de kämil birligň bagy bolan söygini geýiň.¹⁵ Ýuregiňizde Mesihin parahatçylagy höküm sursün. Siz bir bedeniň agzalary bolup, bu parahatçylaça çagyrlansyňz. Minnetdar hem boluň.¹⁶ Mesihin sözü bütün baýlygy bilen ýüregiňizde ýaşasyn. Bütin akyldarlyk bilen biri-biriňize öwrediň, öwüt beriň, mezmurlar, öwgüli aýdymlar, ruhy nagmaar aýdyp, şükür bilen ýüregiňizden Rebbe* nagma okaň.¹⁷ Söz bilen ýa iş bilen näme etseňiz, baryny Reb Isanyň ady bilen, Ol arkaly Ata Hudaýa şükür edip berjaý ediň.

Masgala we jemgyét gatnaşyklary

¹⁸ Eý aýallar, Rebde ýaraşyklı bolşy ýaly, äriňize tabyn boluň.¹⁹ Eý ärler, aýalyňzy söyüň, olara ýowuz bolmaň.²⁰ Eý çagalar, ähli zatda ata-eneňiziň sözüne gulak asyň. Çünkü bu Rebbiň halaynydyr.²¹ Eý atalar, çagalaryňzy ynjatmaň, olar ruhdan düşmesin.²² Eý gullar, ähli zatda dünnyädäki hojaýynyzyň sözlerine gulak asyň. Muny góze ýakymly görünüyän hyzmatlar bilen adama ýaranmak isleyänler ýaly etmän, eýsem, ýürek sadalygy bilen, Rebden gorkup ýerine ýetirin.²³ Rebden miras sylagyny aljagyňzy bilip,²⁴ her näme etseňiz, adamlar üçin däl-de, Reb üçin ýürekden işläň. Siz Reb Mesihen gulluk edýänsiňiz.²⁵ Ýamanlyk eden öz eden ýamanlygynyň almytyny alar. Onda ýüz görme ýokdur.

4-NJI BAP

¹ Eý hojaýnlar, gullaryňyz babatda adyllygy, deňligi berjaý ediň. Özüniň hem Gökde Hojaýynyzyň barlygyny biliň.

Dürlı öwütler

² Dogada erjellik ediň, şükür edip ägä boluň.³ Şonuň bilen birlikde Hudaýyň sözünü ýaýradyp, ugrunda meniň bendi bolan Mesihimiň

* ^{3:16} Rebbe - iň gadymy golýazmalarda: «Hudaýa».

syryny aýan eder ýaly, Hudaý bize bir gapy açsyn diýip, biziň üçin hem doga ediň.⁴ Şeýlelikde, sözü edilmelişi ýaly aýan edeýin.⁵ Pur-satdan peýdalanyp, özüniňden bolmadyklar bilen paýhasly boluň.⁶ Her kime nähili jogap bermelidigiňizi biler ýaly, sözünüz duz bilen tagamly edilip, ýakymly bolsun.

Salamlar

⁷ Rebde işdeşim, sadyk hyzmatkär, söygüli doganymyz Tihikus men hakda size ähli zady habar berer.⁸ Ol siziň hal-ýagdaýnyzy bilip, ýüregiňize teselli berer ýaly, ýörte şonuň üçin,⁹ sizden bolan sadyk we söygüli doganymyz Onesimus bilen bile ony size ýoldadym. Olar bu ýerde bolup geçýän zatlaryň hemmesini size aýdarlar.¹⁰ Tussagda meniň bilen bile bolyan ýoldaşım Aristarkus bilen Barnabasyň ýegeni Markus size salam aýdýar. Markus bardaky buýruklyary alansyňz, barsa, ony kabul ediň.¹¹ Ýustus lakamly Ýeşu hem size salam aýdýar. Hudaýyň Patşalygy üçin zähmet çekyän işdeşlerim bolan sünnetliler diňe şulardyr. Bular maňa teselli berdiler.¹² Özüniňden bolan, Mesih Isanyň guly Epafra size salam aýdýar. Ol Hudaýyň her isleginde kämil bolup, doly ynam bilen duruň diýip, dogalarynda hemiše siziň üçin göreş edýär.¹³ Men onuň siz barada we Laodikiýa bilen Iýerapolisdäkiler barada gaty yhlaslydygyna* güwä geçýärin.¹⁴ Söygüli tebib Luka bilen Dima size salam aýdýar.¹⁵ Laodikiýadaky doganlara, Nimfasa we onuň öyündäki imanlylar ýygnañyna salam aýdyň.¹⁶ Şu hat araňyzda okalandan soň, ony laodikiýaly imanlylar ýygnañyna hem okadyň. Siz hem Laodikiýadan gelen haty okaň.¹⁷ Arhipusa: «Dykbat et, Rebde alan hyzmatyň bitirjek bol» diýip aýdyň.¹⁸ Men Pawlus öz elim bilen bu salam hatyny ýazýaryn. Zynjyrlar bilen baglydygymy ýada salyň. Hudaýyň merhemeti siz bilen bolsun! Omyn.

* ^{4:13} Yhlaslydygyna - iň gadymy golýazmalarda: «zähmet çekyän-digine».



PAWLUSYŇ SELANIKLILERE BIRINJI HATY

1-NJI BAP

¹ Ata Hudaý we Reb Isa Mesihde bolan selanikli imanlylar ýygna-gyna Pawlusdan, Silwanusdan we Timoteosdan salam! Atamyz Hudaýdan, Reb Isa Mesihden size merhemet hem parahatlyk bolsun!

Imanda görelde

² Biz sizi dogalarymzda ýatlap, elmydama baryňyz üçin Huda-ya şükür edýäris. ³ Imanyň hasyly bolan işinizi, söýgüden emele gelen zähmetiňizi, Rebbimiz Isa Mesihe baglan umydyňzdan dö-rän çydamyňzy Hudaýymyz hem Atamyz öňünde dyngysyz ýatla-yarys. ⁴ Eý, Hudaý tarapyndan söýlýän doganlarym! Biz Onuň sizi saýlanyny bilyäris. ⁵ Çünkü biziň yaýradýan Hoş Habarymuz size diňe bir söz bilen däl-de, gudrat bilen, Mukaddes Ruh bilen, uly ynam bilen gelip gowușdy. Biz araňzdakak siziň peýdaňyz üçin nähili ýaşandygymyzy özüniz bilýänsiňiz. ⁶ Siz agyr müşakgatlara garamazdan, Mukaddes Ruhuň beren şatlygy bilen sözü kabul edip, bizden we Rebden görelde aldyňyz. ⁷ Şeýdip hem Makedoniýa bilen Ahaýadaky bütin imanlylara görelde bolduňyz. ⁸ Çünkü Rebbiň sözü sizden eşidilip ugrady. Hudaýa bolan imanyňzyň habary diňe Makedoniýa, Ahaýa däl-de, hemme ýere yaýrady. Şoňa görä-de, bize gürrüň berere zat galmadı. ⁹ Sebäbi olaryň özleri bizi nähili garşylandygyňzy aýdyp, diri, hakyky Hudaýa gulluk etjek bolup, ¹⁰ Onuň ölümdeñ direlden, bizi geljekki gazapdan halas eden Ogly Isanyň Gökden gelmegine garaşmak üçin butlardan Hudaýa tarap örwlendigiňizi gürrüň edýärler.

2-NJI BAP

Pawlusyň Selanikdäki hyzmaty

¹ Doganlar, siziň ýanyňza gelmegimiz ýone ýere däldi, muny özüniz bilyänsiňiz. ² Bilshiňiz ýaly, biz öň Filipide horluk çekip, kemsidilmelere sezewar bolduk, ýone uly garşylyk bolsa-da, Hudaýyň Hoş Habaryny size wagyz etmek üçin Hudaý bize gaýrat berdi. ³ Çünkü haýyşymyz aldawa, hapalyga, hilä dayanman, ⁴ eýsem Hudaýyň bizi mynasyp görüp, Hoş Habary tabşyranyna görä, biz adamlary däl-de, yüregimizi synayán Hudaý hoşnut etjek bolup gepleýäris. ⁵ Çünkü bilshiňiz ýaly, ýanyňzda ýalynjaňlyk bilen gepläp, ýakymly sözleri açgözlülige asla perde edinen däldiris. Muňa Hudaý şaatytdyr. ⁶ Biz hiç kimden, sizden hem beýlekilerden hormat han-tama bolmadyk. ⁷ Mesihin resullary hökmünde size agram salyp hem bilerdik, ýone biz öz çagalaryny bagryna basýan ene ýaly si-zin araňyzda mylakatlyk gezdik. ⁸ Sizi şeýle küýseyän biz size diňe Hudaýyň Hoş Habaryny däl-de, öz janymyzy-da bermäge razydyk. Çünkü bize gaty eziz bolduňyz.

⁹ Doganlar, özüniz zähmetimizi, çeken azabymyzy ýada salýan-syňyz: biz Hudaýyň Hoş Habaryny size wagyz edenimizde hiç bi-riňize agram salmajak bolup, gije-gündiz işledik. ¹⁰ Iman eden siz babatda özümüzü nähili mukaddes, dogry we müýnsüz alyp baran-myza özüniz şaýatsyňyz, Hudaý-da şaýattdyr. ¹¹ Bilshiňiz ýaly, bir atanyň çagalaryna edişi ýaly, biz hem siziň baryňzy ruhlandyryp, size göwünlük berdik, ¹² Patyşalgyyna, şöhratyna çagyran Hudaýa mynasyp gezmegiňizi tabşyrdyk. ¹³ Şonuň üçin hem Hudaýa dyngysyz şükür edýäris. Çünkü siz Hudaýyň sözünü bizden eşidip ka-bul edeniňizde, muny adam sözü hökmünde däl-de, hakykatda bolşy ýaly, Hudaýyň sözü hökmünde kabul etdiňiz. Siz imanlylarda işle-yän söz budur. ¹⁴ Sebäbi, eý doganlar, siz Hudaýyň Ýahudada Me-sih Isa degişli bolan ýýgnaklaryny görelde edindiňiz. Olaryň ýehu-dylardan çeken şol jebirlerini öz ildeşleriňizden çekdiňiz. ¹⁵ Hem Reb Isany, hem-de öz pygamberlerini* öldüren, bizi hem kowalan

* 2:15 Öz pygamberlerini - iň gadymy golýazmalarda: «pygamberleri».

ýehudylardyr. Olar özge milletlerden bolanlara gürrün bermegimi-ze, şeýdip hem olaryň gutulmagyna ýol bermezlik bilen, Hudaýyň halamaýan zadyny edýärler, bütün adamlara duşman bolýarlar.¹⁶ Şeýlelikde, öz günä gaplaryny hemiše püre-pür edýärler. Emma Hudaýyň gazaby ahyrsoňy olaryň başyndan indi.

Pawlus imanlylaryň didaryny kүýseyär

¹⁷ Eý doganlar, biz ýurek däl-de, didar boýunça az wagt sizden aýra düşsek-de, çuň kükseg bilen didarynyzy görmäge köpräk gaýrat etdi. ¹⁸ Çünkü ýanyňza barasymyz gelyärdi. Men Pawlus muny ençeme gezek isledim, ýone şeytan bize päsgel berdi. ¹⁹ Biziň umydymyz, şatlygymyz, Rebbimiz Isa gelende, Onuň öñünde guwanjak tajimiz näme? Siz dälmi? ²⁰ Hawa, biziň magtanjymyz hem, şatlygymyz hem sizsiňiz.

3-NJI BAP

¹ Şonuň üçin, mundan artyk çydamaga halymyz galmansoň, Afinyda ýeke galymaga razy bolduk. ² Sizi imanyňzda berkitmek, ruhlandyrmak üçin, Mesihin Hoş Habaryny ýáýratmakda işdeşimiz, Hudaýyň hyzmatkäri* bolan doganymyz Timoteosy ýanyňza iberdi. ³ Muny bu muşakgatlар zerařlı hiç kim gowşamasyn diýip etdi. Sebäbi biziň munuň üçin oturdylandygymyz özüňiz bilýänsiňiz. ⁴ Siziň ýanyňzdakak hem muşakgat çekjegimizi öñünden aýdyňdyk. Bilşiniň ýaly, şeýle hem boldy. ⁵ Şonuň üçin hem, men mundan artyk çydap bilmän, azdyryjy şeytan sizi azdyryp, zähmetimiz biderek bolaýmasyn diýip, imanyňzyň ýagdaýyny bilmek üçin, doganymyzy iberdim.

Selanikden gelen oňat habarlar

⁶ Emma ýanyňzdan ýaňy gelen Timoteos siziň imanyňz, söýgiňiz hakda bize oňat habarlar getirdi. Bizi hemiše gowulyk bilen ýatlayandygyňzy, biziň sizi görəsimiz gelşi ýaly, siziň-de bizi

* ^{3:2} *Işdeşimiz, Hudaýyň hyzmatkäri* - iň gadymy golýazmalarda: «Hudaýyň işdeşi».

gaty kүýseyändigiňizi aýtdy. ⁷ Şu sebäpden, eý doganlar, biz bütün kynçlykdyr müşakgatlarymız içinde imanyňz üçin sizden teselli tapdyk. ⁸ Indi siz Rebde berk dursaňyz, biz ýaşarys. ⁹ Hudaýymyzyň öñünde siz sebäpli duýan bütün şatlygymyzyň öwezini siziň üçin Hudaýa nähili şükür etme bilen dolduryp bileris? ¹⁰ Biz, ýüñüñizi görmek, imanyňzyň ýetmezini doldurmak üçin, gjije-gündüz tüýs ýürekden doğa edýäris. ¹¹ Atamyz Hudaýyň Özi we Rebبimiz Isa ýolumyzy size tarap gönülsin. ¹² Reb biziň size olan söýgimiz ýaly biri-biriňize we bütün adamlara olan söýgiňizi artdyrsyn. ¹³ Rebbimiz Isa bütün mukaddesleri bilen gelende, Atamyz Hudaýyň öñünde mukaddeslikde müýnsüz bolar ýaly, ýüregiňizi berkitsin.

4-NJI BAP

Hudaýy hoşnut etmek

¹ Mahlası, eý doganlar, nähili gezmeliđigi, Hudaýy nähili hoşnut etmelidigi barada bizden öwreniňiz ýaly, şoňa görä-de geziňiz ýaly, bu işde has köp ilerlemegiňizi Reb Isanyň ady bilen sizden haýış edip ýalbarýars. ² Biziň Reb Isadan gelen haýsy buýruklary size berenimizi bilyänsiňiz. ³ Hudaýyň isleyäni, mukaddes bolmagyňız üçin, zynadan saklanmagyňız, ⁴ her kişiniň Hudaýy tanamajan milletler ýaly haram keýp bilen däl-de, ⁵ öz bedenine mukadeslik we hormat bilen eýelik etmegi, bu zatda hetdinden aşman, öz doganynyň hakyny íýmezlidir. ⁶ Çünkü ozal size aýdyp güwā geçişimiz ýaly, bütün bu zatlar üçin Reb adamlary jezalandyrar. ⁷ Sebäbi Hudaý bizi hapalyga däl-de, mukadeslige çagyrdy. ⁸ Bu çakylygy ret edýän adam, ynsany däl-de, size Öz Mukaddes Ruhuny beren Hudaýy ret edýändir. ⁹ Dogan söýgüsü hakda bolsa, size ýazmagy-myzyň geregi ýok, çünkü Hudaý birek-biregi söýmegi size öwredendir. ¹⁰ Aslyyetinde, siz tutuş Makedoniýadaky ähli doganlary-da söýärsiňiz. Doganlar, biz sizden bu söýgiňizi has köp artdyrmagyňızы haýış edýäris. ¹¹ Size buýruşymyz ýaly, gep-gürrüsiz gezmek, öz işiňize gydyrdap, öz elliřiňiz bilen işlemek üçin yħlasly bolun. ¹² Şeýlelikde, keseki adamlaryň öñünde hormat bilen gezersiňiz, hiç bir zada zar bolmarsyňyz.

Isa ýene gelýär

¹³ Doganlar, beýleki umytsyzlar ýaly gaýgy çekmezligiňiz üçin, ölen imanlyar hakda siziň maglumatsyz bolmagyňzy islemeýäris. ¹⁴ Biz Isanyň ölüp direlenine ynanýarys. Ine, şeýle-de, Hudaý Isa bagly bolup ölenleri hem Onuň bilen bile yzalaryna getirer. ¹⁵ Rebbiň sözüne daýyanyp, size şuny aýdýarys: biz diriler, Rebbiň gelmegine çenli galanlar, ölen imanlyardan asla öňe çykmarys. ¹⁶ Çünkü Rebbiň Özi emirli ggyryş bilen, baş perişdäniň sesi bilen, Hudaýy surnayı bilen Gökden iner, şeýlelikde, ilki bilen Mesihe degişli ölüler direler. ¹⁷ Ondan soňra biz, galan diriler olar bilen bile Rebbi howada garşylamak üçin, bulutlar içinde alnyp göterileris. Şeýlelikde, elmydama Reb bilen bile bolarys. ¹⁸ Ine, şu sózler bilen biri-biriňize göwünlik beriň.

5-NJI BAP

¹ Eý doganlar, bu wakalaryň wagt hem möwsümleri hakda size ýazmagyň geregi ýok. ² Çünkü Rebbiň gününüň bir ogrynyň gije gelşi ýaly bolup geljegini özüňiz oňat bilyänsiňiz. ³ Adamlar: «Her zat parahatlyk, aman» diýen badyna, göwreli aýalyň burgusynyň tutuşy ýaly, birdenkä olaryň üstüne heläkcilik iner, gaçyp bilmezler. ⁴ Emma, doganlar, ol gün sizi bir ogry kimin basar ýaly, siz garaňkylykda dälſiňiz. ⁵ Çünkü baryňyz nura, gündize degişli adamlaryňyz. Biz gjä ýa garaňkylyga degişli däldiris. ⁶ Şeýlelikde, beýlekiler ýaly uklaman, oýa, hûsgär bolalyň. ⁷ Çünkü ukläýanlar gije ukläýandyr, serhoş bolýanlar-da gije serhoş bolýandyr. ⁸ Gündize degişli olan biz bolsa, iman, söýgi sowudyny geýip, kellämize tuwulga hökmünde, gutulyş umydyny geýnip, hûsgär bolalyň. ⁹ Çünkü Hudaý bizi gazaba sezewar bolmak üçin däl-de, Rebbimiz Isa Mesih arkaly gutulyşa gowușmak üçin belledi. ¹⁰ Biz oýa bolsak-da, ukuda* bolsak-da, Onuň bilen ýasar ýaly, Mesih biziň üçin öldi. ¹¹ Şonuň üçin, şu wagt hem edişiňiz ýaly, biri-biriňizi ruhlan-dyryň, biri-biriňizi abatlaň.

* ^{5:10} Oýa... ukuda - «diri... öli».

Öwütler we salamlar

¹² Eý doganlar, araňyza zähmet çekyänleriň, Reb ýolunda size öňbaşçılık edip öwüt berýanleriň gadyryny bilmegi sizden haýş edýäris. ¹³ Edýän işleriniň hatyrasyna olara çäksiz söýgi bilen hormat goyuň. Özara parahatçylıkda yaşaň. ¹⁴ Doganlar, size ýalbaryarys, boş gezýänlere öwüt-ündew ediň, göwnüçökgünlere göwünlik beriň, ejizleri goldaň, hemmeler barada sabyrly boluň. ¹⁵ Habardar boluň, hiç kim ýamanlyga ýamanlyk bilen gaýtargy bermesin. Gaýtam biri-biriňize, ähli adamlara ýagşylyk etjek bolup hemiše tagalla ediň. ¹⁶ Hemise şatlyk ediň. ¹⁷ Dyngysyz doga ediň. ¹⁸ Ähli ýagdaýda şükür ediň. Çünkü Hudaýy Mesih Isada siz baradaky islegi şudur. ¹⁹ Ruhy söndürmäň. ²⁰ Pygamberlik sózlerini äsgermezlik etmäň. ²¹ Her zady synap görүň. Gowý zady gaýym saklaň. ²² Her hili erbetlikden gaça duruň. ²³ Parahatlygyň gözbaşy bolan Hudaýy Özi sizi bütinley mukaddes etsin. Ruhuňyz, janyňyz we teniňiz saklanyp, Rebbimiz Isa Mesih gelende nogsansyz hem müýnsüz bolsun. ²⁴ Sizi çagyran Hudaý ynamdardyr, Ol muny başaran. ²⁵ Doganlar, biziň üçin doga ediň. ²⁶ Bütin doganlara mukaddes oğşuk bilen salam aýdyň. ²⁷ Bu hatyn bütin mukaddes doganlara okalmagyny Rebbiň adyndan size tabşyrýaryn. ²⁸ Rebbimiz Isa Mesihiniň merhemeti siziň bilen bolsun! Omyn.



PAWLUSYŇ SELANIKLILERE IKINJI HATY

1-NJI BAP

¹ Atamyz Hudaý we Reb Isa Mesihde bolan selanikli imanlylar ýygnagyna Pawlusdan, Silwanusdan we Timoteosdan salam! ² Atamyz Hudaý, Reb Isa Mesih size merhemet etsin, parahatlyk bersin!

Geljek höküüm

³ Eý doganlar, biz siz babatda elmydama Hudaya şükür etmäge borçludyrys. Beýle etmegimiz ýaraşyklydyr. Çünkü siziň imanyňz gitdigiçe ösyär, her biriňiziň beýlekä bolan söygüsü artýar. ⁴ Şeýlelik bilen, biz çekýän azaryňzda, muşakgatyňzda görkezýän çydam hem imanyňz üçin, Hudaýyň ýygnaklary arasynda siziň bilen magtanýarys. ⁵ Bularyň bary Hudayýn adalatly höküminiň belgisidir. Şonuň netijesinde, siz ugrunda görgi görýän Hudaýnyzyň Patyşalygyna mynasyp saýylarsyňz. ⁶ Çünkü size muşakgat çekdirenlere Hudaýyň muşakgat bilen gaýtargy bermegi, ⁷ muşakgat çeken sizi-de biziň bilen bile ynjalıtmagy Onuň adyllygyna ýaraşyklydyr. Bu zatlar Reb Isa oduň ýalnynda güýcli perişdeleri bilen Gökden gelip görnen mahaly ýüze çykar. ⁸ Rebbimiz Isa Hudayý tanamaýanlary, Özi baradaky Hoş Habara uýmayanlary jezalar. ⁹ Bular Onuň huzuryndan, güýjuniň şöhratyndan daş bolup, ebedi helákçiliklezasyny çekerler. ¹⁰ Ol günde Reb Öz mukaddeslerinde şöhratlanmak, bütin iman edenleri täsin galdyrmak üçin şol gün gelende, şeýle bolar. Siz hem iman edenlerdensiňz, çünkü siz özüňize beren güwäligimize ynandyňz. ¹¹ Şonuň üçin Hudaýymız sizi Öz çakylygyna mynasyp saýsyn, ýagsylyga bolan ähli arzuwyňzy, imandan

ugur alan ähli işiňizi gudrat bilen amala aşyrsyn diýip, hemiše siziň üçin doğa edýäris. ¹² Biz muny Hudaýmyzyň we Reb Isa Mesihiniň merhemetine görä, Rebbimiz Isanyň ady sizde şöhratlansyn, siz hem Onda şöhratlanyň diýip edýäris.

2-NJI BAP

Bikanun adam

¹ Rebbimiz Isa Mesihiniň gelmegi we Onuň bilen bilelikde bolmak üçin ýygnanşmagymyz hakda, eý doganlar, sizden haýyış edýäris: ² Rebbiň gününiň gelip ýetenligini aýdýan bir ruh, bir söz ýa bizden baran ýaly edip görkezilen bir hat siziň pikiriňizi haýdan-haý sarsdyrmasyň, gorka salmasyn. ³ Özüňizi hiç kime hiç bir ýol bilen aldatmaň. Çünkü imandan dönme gelyänçä, bikanun adam, helákçilik oglý peýda bolýança, ol gün gelmez. ⁴ Bu adam Hudayý diýilýän ýa-da çokunlyan her zada garşy durup, özünü hemmeden ýokary tutar, hatda Hudaýyň ybadathanasynda oturyp, özünü Hudaý diýip ýylan eder. ⁵ Men heniz siziň ýanyňzdakam, balary size aýdanym ýadyňza düşmeyärmى? ⁶ Öz wagtynda peýda bolar ýaly, indi bu adamý nämäniň bökdeýänini özüniz bilyänsiňz. ⁷ Çünkü bikanunlyk syry şu wagt hem hereketde, ýöne ony bökdeýän aradan aýrylyança, öz işini dowam etdirer. ⁸ Şonda şol bikanun adam peýda bolar, ony Reb Isa agzynyň demi bilen öldürer, gelmeginiň haýbaty bilen ýok eder. ⁹ Ol adam şeýtanyň güýji boýunça, her hili ýalan gudrat, alamat we mugýza bilen, ¹⁰ helák bolýanlary aldawa salýan her hili ýamanlyk bilen geler. Olar hakykaty söýmegi, şeýdipli hem gutulmagy ret edendikleri üçin helák bolar. ¹¹ Ine, şu sebäpdelen hem ýalana ynansynlar diýip, Hudayý olara bir aldawçy güýç yollaýar. ¹² Ol muny hakykata ynanman, ýamanlygy halayánlaryň bary höküm edilsin diýip edýär.

Berk duruň

¹³ Emma biz, eý, Reb tarapyndan söýlüyän doganlar, siz üçin hemiše Hudaýa şükür etmäge borçludyrys. Çünkü Hudaý sizi Ruh arkaly mukaddes edilip, hakykata ynanmak bilen gutulmagyňz üçin başlangyçdan saylady. ¹⁴ Ol Rebbimiz Isa Mesihiniň şöhratyna

gowuşmagyňyz üçin, biziň wagyz edyän Hoş Habarymyz arkaly sizi muňa çagyrdy. ¹⁵ Eý doganlar, şoňa görä indi berk duruň! Bizden söz bilen ýa hat arkaly öwrenen taglymatyňza ýapyşyň. ¹⁶ Rebbimiz Isa Mesihиň Özi we bizi söyüp, merhemeti bilen bize baky teselli, ýağşy umyt beren Atamyz Hudaý, ¹⁷ siziň yüregiňizze teselli bersin, sizi her oňat işde hem sözde berkitsin.

3-NJI BAP

Biziň üçin doga ediň

¹ Mahlasy, doganlar, Rebbiň sözüniň, siziň araňynda bolşy ýaly, çaltlyk bilen ýaýrap, şöhratlanmagy üçin, biz barada doga ediň. ² Erbet, ýaman adamlardan gutulmagymyz üçin doga doga ediň. Çünkü hemmesi iman getiren däldir. ³ Emma Reb ynamdardyr. Ol sizi berkider, iblisden gorar. ⁴ Biziň buýranlarymyzy hem edyänliginiňze, hem-de etjekdigiňize Rebde size ynamymyz bar. ⁵ Reb yüregiňizi Hudaýy söygüsine, Mesihиň sabryna gönükdirsin.

Çöregiňizi özünüz gazanyň

⁶ Doganlar, bizden alan taglymatyňza uýmaýan, boş gezýän her bir dogandan daş durmagyňzy Reb Isa Mesihиň adyndan size buýurýarys. ⁷ Çünkü bizi nähili görelde edinmelidigiňizi özünüz bilýänsiňiz. Sebäbi biz siziň araňynda boş gezmedik. ⁸ Hiç kimiň çoregini hem mugt iýmän, siziň hiç biriňize agram salmajak bolup, zähmet çekip gjije-gündiz azap bilen işledik. ⁹ Biz muny sizden ýarama almaga hakymyzyň bolmanlygy üçin däl, eýsem, bizden görelde alar ýaly, size nusga bolmak üçin etdik. ¹⁰ Biz ýanyňzdakak hem size: «Kim işlemek islemeýän bolsa, onda ol damak-da iýmesin» diýen buýrugy berdik. ¹¹ Çünkü siziň araňynda käbir adamlaryň boş gezýänini, hiç bir iş etmän, beýlekileriň işine gatyşyanyň eşidýäris. ¹² Beýle adamlara gep-gürrüňsiz işläp, öz çöreklerini gazanmagy Reb Isa Mesihиň adyndan buýrup, nesihat berýäris. ¹³ Emma siz doganlar, ýağşylyk etmekde ýadamaň. ¹⁴ Kim bu hatda aýdanlarymyza gulak asmasa, ony belgä alyň. Onuň bilen gatnaşyk etmän, utandyryň. ¹⁵ Ony duşman hökmünde görmän, ýöne bir dogan hökmünde oňa öwüt beriň.

Salamlar

¹⁶ Parahatlygyň gözbaşy bolan Rebbiň Özi size hemiše, her ýagdaýda parahatlyk bersin! Reb baryňyz bilen bolsun! ¹⁷ Men Pawlus bu salamy size öz elim bilen ýazýandyryny. Meniň her hatymdaky belgim şudur, şeýle ýazýaryn. ¹⁸ Rebbimiz Isa Mesihиň merhemeti siziň baryňyz bilen bolsun!



PAWLUSYŇ TIMOTEOSA BIRINJI HATY

1-NJI BAP

¹ Halasgärimiz Hudaýyň, umydymyz Mesih Isanyň buýrugy bilen Mesih Isanyň resuly bolan men Pawlusdan, ² imanda oglum Timoteosa salam! Ata Hudaý, Rebbimiz Mesih Isa saňa merhemet hem rehim etsin, parahatlyk bersin!

Ýalan taglymatlar barada duýduryş

³ Makedoniýa barýarkam senden haýış edişim ýaly, sen özge taglymatlary ýaýratmazlygy käbir adamlara tabşyrmak üçin Efesde gal. ⁴ Olar ertekilerden, tükeniksiz nesil şejelerinden el götersin. Bu zatlar Hudaýyň imana daýanan işine peýda bermekden, köp jedellere sebäp bolýandyr. ⁵ Bu buýrugyň maksady sap ýürekden, dogry ynsapdan, hilesiz imandan ugur alan söýgüdir. ⁶ Käbir adamlar bu zatlardan azaşyp, boş geplere ýykgyń etdiler. ⁷ Olar Mukaddes Kanunyň öwredijileri bolmak isleýär, ýone ne öz aýdýan zatlaryna, ne-de nygtap tassyklaýan zatlaryna düşünýär. ⁸ Biz Kanunyň ony kanuna laýyklykda ulanýan adam üçin oňatdygyny bilyaris. ⁹ Ýene-de Kanunyň dogry adam üçin däl-de, kanunsızlar we agyzzyryksızlar, hudaýsyzlar we günükärler, mukaddes däller we mu-kaddesi sylamaýanlar, ata-enesini öldürýänler, ganhorlar, ¹⁰ zynagärler, beçebazlar, gul satýanlar, ýalançylar, ýalan ýere ant içýänler we sag taglymata garşı başga näme bar bolsa, bular üçin goýlandygyny biz bilyaris. ¹¹ Mübärek Hudaýyň maňa ynanylyp berlen şöhratly Hoş Habary boýunça bu şeyledir.

Hudaý rehimdardyr

¹² Maňa kuwwat berýän Rebbimiz Mesih Isa şükür edýärin. Sebäbi Ol meni sadık saýyp, Öz gullugyna belledi. ¹³ Ozallar Oňa dil yetiren, azar berip, zorluk eden hem bolsam, Ol maňa rehim etdi. Çünkü men edenlerimi nadanlykdan, imansylykdan edipdim. ¹⁴ Yöne iman, Mesih Isada bolan söýgi bilen birlikde Rebbimizň merhemeti meniň üstüme bolluk bilen ýagdy. ¹⁵ «Mesih Isa günükärleri gutarmak üçin dünýä geldi» diýen söz takyky, her taydan kabula laýyk sözdür. Ol günükärleriň iň erbedi mendirin. ¹⁶ Emma Mesih Isa Özüne iman edip, ebedi ýasaýşa gowuşjaklara görelde hökmünde, Öz çäksiz sabryny günükärleriň iň erbedi bolan mende görkezsin diýip, maňa rehim edildi. ¹⁷ Bütin döwürlerin Patyasy, Ölmez hem görünmez ýalñyz akyldar Hudaýa ebedilik hormat, şöhrat bolsun! Omny.

¹⁸ Eý oglum, Timoteos, sen özün hakdaky ozalky pygamberliklere dayanyp, söweşin iň oňadyny alyp barar ýaly, men şol pygamberliklere laýyklykda şu buýrugy saňa ynanýaryn. ¹⁹ Imany, dogry ynsaby sakla. Käbir adamlar dogry ynsaby bir ýana itip, iman batbatda batdylar. ²⁰ Imeneýus we Isgender bulardandyr. Men küpür etmezligi öwrensinler diýip, olary şeýtana tabşyrdym.

2-NJI BAP

Doga we ybadat barada

¹ Her zatdan öň şuny ündeýärin: biz takwa hem agras, aram we gep-gürrüsiz ýaşar ýaly, bütün adamlar, ² patyşalar we häkimiyet eyeleriniň bary üçin dilegler, dogalar, ýalbaryşlar hem şükürler edilsin. ³ Çünkü bu oňat we Halasgärimiz Hudaýyň halaýan zadyndyr. ⁴ Ol bütün adamlaryň gutulmagyny, hakykat bilimine ýetmegini isleýändir. ⁵ Çünkü Hudaý birdir. Hudaý bilen adam arasında durýan ýeke-täk Töwellaçy bardyr. ⁶ Ol hem ynsan bolan, Özünü hemmeler üçin töleg hökmünde hödürlän Mesih Isadır. Muňa-da öz wagtynda güwâ geçilendir. ⁷ Şu maksat bilen jarçy, resul hökmünde Mesihde hakykaty aýdýaryn, ýalan sözlemeýärin - men ýehudy dällere imany hem hakykaty öwrediji bolup bellendim. ⁸ Erkekleriň gaharlanyp

jedelleşmän, her ýerde mukaddes eller galdyryp doga etmegini isleýärin. ⁹ Aýallaryň hem saç örümleri, gyzyllar, hünjüler we gymmatbaha eşikler bilen däl-de, eýsem, ýaraşykly egin-eşikler, haya we salykatlyk bilen, ¹⁰ Hudaý ýolunda gezýändiklerini ykrar edýän aýallara ýaraşyan ýağsy işler bilen özlerini bezemeklerini isleýärin. ¹¹ Aýal sessizlik, tutuşlygyna tabynlyk içinde öwrensin. ¹² Aýalyň sa-pak bermegine, erkege agalyk etmegine rugsat etmeyärin, ol ses-siz-üýnsüz bolsun. ¹³ Çünkü öňürti Adam, onsoň Howa ýaradıldy. ¹⁴ Aldanan hem Adam däldi, aýal aldanyp, ýazykly boldy. ¹⁵ Yöne aýal salykatlyk bilen, imanda, söýgüde we mukaddeslikde bolup, caga dogurmak bilen gutular.

3-NJI BAP

Ýygnagyň ýolbaşçylary

¹ Ine, bir dogry söz: kim gözegçi bolmaga jan çekýän bolsa, onda ol oňat işi arzuw edýär. ² Şoňa görä-de, gözegçi müýnsüz, diňe bir aýalyň äri, hüsgär, sagdyn düşünjeli, gepi-sözi ýerlikli, myhmansöyer, öwretmäge ukyplı, ³ şeraba höwesjeň däl, igenjeň däl, ýumşak, uruştan gaçýan, haram gazanç etmeýän bolmalydyr. ⁴ Öz öýüni oňat dolandyrmaly, doly agraslyk bilen çagalaryna diýenini etdirmelidir. ⁵ Kim öz öýüni dolandyryp bilmeyän bolsa, onda ol Hudaýyň ýygnagynyň aladasyny nähili eder? ⁶ Gözegçi ýaňy iman getireniň biri bolmaly däl, ýogsа tekepbirlik edip, iblisiň sezewar bolan hökmüne sezewar bolmagy mümkün. ⁷ Aýyplanjak ýagdaýa, iblisiň duzagyna düşmez ýaly, ol ýygnagyň daşyndakylar tarapyn-dan-da oňat diýip güwä geçilýän adam bolmalydyr. ⁸ Şonuň ýaly, ýygnagyň hyzmatçylary hem hormatly, ikidilli däl, köp şeraba hö-wessiz, haram gazanç etmeýän, ⁹ sap wyždan bilen imanyň syryny saklayán adamlar bolmalydyr. ¹⁰ Bular hem öňürti synalsyn, onsoň, müýnsüz bolsalar hyzmat etsinler. ¹¹ Şonuň ýaly-da, aýallary hem hormatly, myjabatçy däl, hüsgär, her zatda wepaly bolmalydyr. ¹² Hyzmatçylar diňe bir aýalyň äri, çagalaryny, öz öýlerini oňat dolandyryán adamlar bolsun. ¹³ Çünkü hyzmatlaryny oňat berjaý edýänler özlerine oňat dereje, Mesih Isa iman etmekde uly gaýrat gazanýandyr.

Uly syr

¹⁴ Men az wagtdan seniň ýanyňa barmagy umyt edýärin. ¹⁵ Yöne bulary saňa men gjä galsam, Hudaýyň maşgalasy, ýagny hakykatyň diregi hem daýanýy bolan diri Hudaýyň ýygnagy arasynda özünü nähili alyp barmagy bilmegiň üçin yazýaryn. ¹⁶ Hudáyý ýolunyň syry uludyr, muny hiç kim inkär edip bilmez. Hudaý bedende aýan boldy, Ruhda tassyklandy, perişdeler tarapyndan görüldi, milletle-re wagyz edildi, dünyade Oňa iman getirildi, şöhrat içinde ýokary alyndy.

4-NJI BAP

Imandan dönüş

¹ Ruh nygtap aýdýar: soňky wagtlarda käbir adamlar imandan däner. ² Ynsaplaryna dag basylan ýalançylaryň ikiýüzliliği zerarlıy aldaýcý ruhlara, jynlaryň taglymatlaryna gulak asar. ³ Bu ýalançylar öýlenmegi gadagan eder, iman edip, hakykaty bilyänleriň şü-kür bilen iýmeleri üçin, Hudaýyň ýaradan tagamlaryndan gaça durmagy buýrar. ⁴ Hudaýyň ýaradan bar zady gowudyr, şükür bi-len kabul edilse, hiç bir zat ret edilmeli däldir. ⁵ Çünkü bar zat Hudáyý sözi we doga arkaly mukaddes edilýändir.

Oňat hyzmatkär

⁶ Sen bulary doganlaryň ýadyna salsaň, imanyň, eýeren oňat tag-lymatyň sözleri bilen yetisdirilip, Mesih Isanyň oňat hyzmatkäri bolarsyň. ⁷ Ýaramaz hekaýalary, kempirleriň ertekilerini ret edip, özünü Hudaýyň ýolunda werdiş et. ⁸ Beden maşkynyň peýdasy azdyr, yöne häzirki we geljekki ýasaýyň wadasyna eýe bolan takwalyk her ugurdan peýdalydyr. ⁹ Bu söz dogry sözdür, her jähetden ma-kullanmaga laýykdyr. ¹⁰ Biz munuň üçin zähmet çekýäris, söğünç esidýäris. Çünkü umydymyzy ähli adamlaryň,ylaýta-da, iman edenle-riň Halasgäri diri Hudaýa bagladyk. ¹¹ Bu zatlary buýur, öwret.

¹² Hiç kim seni ýaşdygyň üçin äsgermezlik etmesin. Gep-gür-ründe, ýaşaýışda, söýgüde, Ruhda imanda we tämiz ahlakda iman getirenlere görelde bol. ¹³ Men barýançam, Mukaddes Ýazgylary

ýygnaga okamak, öwüt-ündew etmek, öwretmek bilen meşgul bol.
¹⁴ Pygamberlik sözi arkaly we ýaşulular guramasynyň seniň üstüne el goýmagy bilen özüňe berlen ruhy sylagy gözden salma. ¹⁵ Bu işlerde yhlasly bol. Ilerleyiňi hemmeleriň görmegi üçin, bular bilen meşgullan. ¹⁶ Özüňe hem taglymata dykgat et, bu işleri dowam etdir. Sebäbi muny etmek bilen, sen hem özüni, hem özüne gulak asýylanlary halas edersiň.

5-NJI BAP

Ýygnačda özüni alyp baryş

¹ Garry adamy ynwatma, oňa öz ataň ýaly, öwüt-ündew ber.
² Yaş ýigitlere öz doganlaryň ýaly, garry aýallara öz eneň ýaly, ýaş aýallara hem öz aýal doganlaryň ýaly, támiz ahlak bilen öwüt-ündew et. ³ Dul hatynlary, çyndan dul bolsalar syla. ⁴ Bir dul hatynyň çagalalary ýa agtyklary bar bolsa, onda olar öñürti öz maşgalalaryna ýardam etmek bilen, Hudaýyolunda gezmegi, öz ulularyna bolan borçlaryny ödemeği öwrensinler. Çünkü bu Hudaýy halanydyr. ⁵ Çyn dul bolup, ýeke galan hatyn umydyny Hudaýa baglaýandy. Gije-gündiz dileklerde, dogalarda erjellik edýändir. ⁶ Emma aýşy-eşretde ýasaýan dul hatyn dirilikde ölüdir. ⁷ Müýnsüz bolmagy üçin, bu zatlary olara buýur. ⁸ Biri öz ýakynlarynyň, ylaýta-da, öz maşgalasynyň aladasyny etmeýän bolsa, onda ol imany inkär edip, imansyzdan beter bolandyr. ⁹ Yagy işlerde güwä geçirilýän, diňe bir äre aýal bolup, altmyş ýaşdan aşak bolmadyk dul hatyn, ¹⁰ oglan-uşak yetişdiren bolsa, ýatlary myhman alan bolsa, mukaddesleriň aýaklaryny ýuwan bolsa, muşakgat çekyänlere ýardam eden bolsa, her bir oňat işiň yzynda ylgan bolsa, ady dullar depderine ýazylsyn. ¹¹ Yaş dul hatynlaryň atlaryny ýazmagy ret et. Çünkü olar höwese düşüp, Mesihden uzaklaşanlarynda, äre barjak bolar. ¹² Şeýlelikde, öňki imany taşlandyklary zerarly, jeza sezewar bollarlar. ¹³ Mundan başga-da, öyin-öyin aýlanyp, ýaltalyga öwrenišerler. Diňe ýaltalyga öwrenišmek bilen çäklenmän, eýsem, ýaraşyksız gepleri agza alyp, beýlekileriň işlerine garyşyan gepçiler bolar. ¹⁴ Şonuň üçin, men ýaş dul hatynlaryň äre barmaklaryny, çaga dogurmaklaryny, hojalygy dolandırmaklaryny, duşmana hiç bir myjabat

üçin bahana bermezliklerini isleyärin. ¹⁵ Çünkü kabirleri azyp, eýyäm şeytanyň yzyna eýerdi.

¹⁶ Iman eden bir erkegiň ýa aýalyň dul galan dogan-garyndaşla-ry bar bolsa, olary goldasyn, imanlylar ýygnaçna agram düşmesin. Şeýle, ýygnaç cyn dul hatynlary goldap biler. ¹⁷ Ýygnaç oňat dolandyryan ýaşulular, ylaýta-da, Hudaýy sözünü ýáyratmakda, öwretmekde zähmet çekyänler iki esse hormata laýyk görülsin. ¹⁸ Çünkü Mukaddes Ýazgy: «Harman döwyän öküziň agzyny baglama», «İşçi öz hakyna mynasypdyr» diýýär. ¹⁹ Iki ýa üç şayat bolmasa, bir ýaşuly hakdaky aýyplamany kabul etme. ²⁰ Beýlekiler hem gorkar ýaly, günüň edyänlere hemmeleriň öňünde temmi ber. ²¹ Öňünden höküm etmän, hiç zatda birinden yüz görmän, bu ýazanlarymy goramagyň Hudaýy, Mesih Isanyň we saýlanan perişdeleriň öňünde saňa berk tabşyrýaryn.

²² Biriniň depesine el goýmakda howlukma, başga kişileriň günälerine şärik bolma. Özüni támiz sakla. ²³ Diňe suw içmän, aşgazanyň we ýygy-ýygydan bolýan nähoşlugyň üçin az-kem şerap iç. ²⁴ Käbir adamlaryň günäleri bellidir, höküm olardan öň yetýändir. Käbirleriniň bolsa soň aýan bolýandy. ²⁵ Şonuň ýaly, oňat işler-de bellidir, belli däller-de ýaşyryň galyp bilmez.

6-NJY BAP

Hudaýyolundan ýöremek

¹ Gulluk boýuntrygy astyndakylaryň hemmesi Hudaýy adyna, taglymatyna dil ýetmez ýaly, öz hojaýylaryny sylag-hormata mynasyp bilsin. ² Hojaýylary iman getiren gullar bolsa dogan bolandıyklary üçin, olary äsgermezlik etmän, gaytam, has beter hyzmat etsin. Çünkü bu oňat hyzmatdan peýdalanyanlar imanly hem söygülidir. Bulary öwret, ünde. ³ Kim-de kim başga taglymaty ýaýradyp, sagdyn sözleri, Rebbimiz Isa Mesihň sözlerini we Hudaýy ýoluna degişli taglymaty oňlamayaň bolsa, ⁴ onda ol tekebirdir, hiç zady bilyän däldir, jedel, söz dawalarynyň hassasydyr. Göripçilik, çekişme, ýamanlama, erbet şübheler, ⁵ pikirleri zaýalanyp, Hudaýy ýoluny gazańç ýoly hasaplap, hakykatdan mahrum bolan adamalaryň üzňüksiz jedelleri şu zatlardan ugur alýandy. Beýle adamlardan

gaça duruň. ⁶ Baryňa kaýyl bolup, Hudaýyň ýolundan ýöremek uly gazançdyr. ⁷ Çünkü biz dünýä hiç bir zat getirmedik, hiç bir zat hem äkidip bilmejegimiz bellidir. ⁸ Iýmäge, geýmäge zadymyz bar bolsa, bulara kagyldyrys. ⁹ Baýajak bolýanlar bolsa synaglaryň duzagyna düşüp, adamlary çöküse, heläkçilige sokýan ençeme düşnüsüz hem zyyanly höweslere ýolukýandır. ¹⁰ Çünkü her hili erbetligiň bir köki pul söygüsidiř. Käbir adamlar munuň ýşkyna düşüp, imandan azaşdylar, köp sanjylar bilen özlerini gynadylar. ¹¹ Emma sen, eý Hudaý adamy, bu zatlardan gaç. Dogrulygyň, Hudaýyň ýolunyň, imanyň, söýginiň, sabyr hem ýumşaklygyň yzynda ylga. ¹² Imanyň oňat göreşini alyp bar. Ebedi ýasaýşa ýapyş. Sen muňa çağrylyp, ençeme şayadyň öňünde imany oňat ykrar edensiň. ¹³ Bar zada ýasaýış beren Hudayýn we Pontius Pilatusyň garşysynda oňat ykrar eden Mesih Isanyň huzurynda saňa tabşyrýaryn, ¹⁴ Rebbimiz Isa Mesih gelyänçä, Hudaýyň buýrugyny çırksiz we müýnsüz sakla. ¹⁵ Mübarek, ták Hökümdar, patyşalar Patyşasy, rebler Rebbi, ¹⁶ ölümsizligiň ýeke-ták eýesi, ýetdirmez nurda ýasaýan, hiç bir ynsanyň görmedik hem görüp bilmejek Hudaýy Mesihи öz wagtynda görkezer. Hormat hem gudrat baky Onuňky bolsun! Omyn.

¹⁷ Häzirki döwürdäki baýlara tekepbir bolmazlygy tabşyr. We-pasız yaýlyga däl-de, lezzet almagymız üçin, her zady bize bolluk bilen beren diri Hudaýa umyt baglasynlar. ¹⁸ Olara ýagşylyk etme-gi, ýagşy işlere baý bolmagy, sahylygy, jomartlygy tabşyr. ¹⁹ Soňsuz* ýasaýşa eýe bolar ýaly, geljek üçin özlerine berk bina boljak hazynany birikdirsinler.

²⁰ Eý Timoteos, özüne ynanyllyp berleni gora. Ýaramaz, boş sözlerden, ýalan ýere bilim diýilýän gapma-garşylyklardan yüz dönder. ²¹ Bu ýalan bilimi ykrar edip, käbir adamlar imandan azaşdylar. Hudaýyň merhemeti seniň bilen bolsun! Omyn.

* ^{6:19} Soňsuz - iň gadymy golýazmalarda: «hakyky».



PAWLUSYŇ TIMOTEOSA IKINJI HATY

1-NJI BAP

¹ Mesih Isadaky ýasaýış wadasy boýunça Hudaýyň islegi bilen Mesih Isanyň resuly bolan men Pawlusdan, ² söygüli oglum Timoteosa salam! Ata Hudaý, Rebbimiz Mesih Isa saňa merhemet hem rehim etsin, parahatlyk bersin.

Hoş Habar ugrunda görge

³ Men gije-gündiz edyän dogalarymda seni dyngysyz ýatlap, atalarym ýaly sap wyzdandan hyzmat edyän Hudaýyma şükür edýarin. ⁴ Gözýaşlaryny ýada salyp, şatlykdan dolmak üçin seni göresim gelýär. ⁵ Ozal mamaň Loisde we eneň Ewnikide bolan hile-siz imany ýatlaýaryn, onuň sende-de bardygyna doly ynanýaryn. ⁶ Şu sebäpdən, ellerimi üstüne goýmagym arkaly Hudaýyň saňa beren sylagyny lowurdatmagyň ýadyňa salýaryn. ⁷ Çünkü Huday bize gorkaklyk ruhuny däl-de, güýc, söýgi, nebsiňe buýurma ruhuny berendir. ⁸ Şoňa görä, Rebbimiz hakda güwälilik etmäge, Onuň ug-runda bendi bolan maňa utanman, Hudaýyň beren kuwwaty bilen Hoş Habaryň ugrunda meniň bilen bile görge gör. ⁹ Hudaý bizi eden işlerimize görä däl-de, maksat hem merhemetine görä gutaryp, mu-kaddes ýasaýşa çağrydy. Bu merhemet bize ezelden Mesih Isada berlip, ¹⁰ indi bolsa, ölümü aradan aýran, ýasaýış hem ölmezligi Hoş Habar arkaly ýsyga çýkaran Halasgärimiz Mesih Isanyň gelmegi bilen aýan edildi. ¹¹ Men hem bu Hoş Habaryň jarçysy, resuly we milletleriň öwredijisi edilip bellendim. ¹² Şu görgüleri görmegimiň

sebäbi hem şudur. Emma men utanmaýaryn, çünkü Kime iman edenimi bilýärin, Onuň maňa tabşyran zadyny* şol güne čenli saklamagy başarjakdygyna doly ynamym bar.¹³ Menden eşiden sagdyn sözleriň nusgasyny iman, Mesih Isa bolan söygi bilen gaýym sakla.¹⁴ Özüne ynanylyp berlen oňat taglymaty içimizde ýasaýan Mukaddes Ruh arkaly gora.¹⁵ Aziýa ilindäkilerin hemmesiniň, şol sanda Figelus hem Ermogenis dagynyň menden arany açanyny bilýänsiň.

¹⁶ Reb Onisiforyň içersine rehimdarlyk etsin. Çünkü ol ençeme gezek janya maňa jan goşdy, zynjyrlar bilen baglydygyma utanman,¹⁷ Rimdekä meni gaýrat edip gözlüp tapdy.¹⁸ Ol günde Rebden rehimdarlyk tapmagy Reb oňa yhsan etsin! Onuň Efesde näçe hyzmat edenini seniň özüň gaty oňat bilýänsiň.

2-NJI BAP

Mesih Isanyň oňat esgeri

¹ Şeylilikde, oglum, Mesih Isadaky merhemet bilen güýçlen.² Bir topar şayatlaryň ýanynda menden eşiden sözleriň beýlekilere-de öwredip, biljek adamlara tabşyr.³ Mesih Isanyň oňat esgeri bolup, meniň bileylen bilelikde görçi gör.⁴ Esgerlik edýän adam özüni esgerlige çağyrany hoşnut etjek bolup, gündelik ýasaýys işlerine garyşyán däldir.⁵ Ýaryşa gatnaşyán adam ýaryşyň şartterini berjäy etmese, baýrak almaz.⁶ Zähmet çeken daýhan hasylyndan ilkinji paýy özى almalydyr.

⁷ Aýdýnlarym hakda oýlan. Reb saňa her zatda aň-düşünje berer.⁸ Meniň ýáyradyan Hoş Habaryma görä, Dawudyň neslinden bolup, ölümenden direlen Isa Mesihи ýada sal.⁹ Men bu Hoş Habar ugrunda, jenayatçı ýaly, zynjyrlar bilen baglanyp görçi görýärin. Ýone Hudaýyň sözü bağlanan däldir.¹⁰ Şu sebäpden, saýlananlar hem baky şöhrat bileylen birlikde Mesih Isadaky gutulyşa gowşar ýaly, olaryň hatrysyna her zada döz gelyärin.¹¹ Bu bir dogry sözdür: Onuň bileylen bolsak, Onuň bileylen bile-de ýaşarys.¹² Çydasak, Onuň bileylen bile hökümkürsür. Ony inkär etsek, Ol hem bizi inkär eder.¹³ Biz wepaly galmasak hem, Ol wepaly bolar. Çünkü Ol Özüni inkär edip bilmez.

* 1:12 *Onuň maňa tabşyran zadyny - ýa-da:* «meniň Oňa tabşyran zadamy».

Hudaýyň gowy görýän işçisi

¹⁴ Bu zatlary olaryň ýadyna sal. Eşidýänleri heläkçilige eltmekden başga hiç bir zada peýda bermeýän söz dawalaryny çykarmazlygy Rebbiň huzurynda olara berk tabşyr.¹⁵ Hakykat sözünü dogry ulanyp, özüni gowy görülýän, utanmajak işçi hökmünde Hudaya hödürlejek bolup gaýrat et.¹⁶ Ýaramaz, boş sözlerden gaça dur. Çünkü bulara baş goşyanlar hudaýsyzlykda mundan beylák-de ilerlärler.¹⁷ Olaryň sözleri rak kimin ýáýrar. Imeneýus bileylen Filitus bular dandyr.¹⁸ Olar direlişin eýýäm bolup geçendigini aýtmak bileylen hakykatdan azaşdylar, indi bolsa käbir adamlaryň imanyny dargadýarlar.¹⁹ Emma Hudaýyň berk binasy durandyr. Ol «Reb Özüni kileri tanaýandy», «Rebbiň adyna baglanan her kes ýamanlykdan uzak dursun» diýen sözler bileylen möhürlidir.

²⁰ Bir uly öýde diňe gyzyl, kümüs gaplar däl, eýsem, ağaç we toprakdan ýasalan gaplar-da bardyr. Olaryň käbiri abraýly, käbiri bolsa abraýsyz iş üçindir.²¹ Şeylilikde, eger biri özüni bu abraýsyz işlerden tämizlese, onda ol hormatly maksatlara ýaraşyklı, mukades edilen, hojaýynyna peýdalý we her bir oňat işe tayýar gap bolar.²² Yaşlyk höweslerinden gaç. Sap ýürek bileylen Rebbi çağyrýanla ryň ählisi bileylen birlikde doğruluk, iman, söygi we parahatlyk yzyna eýer.²³ Samsyk hem düşüksiz jedellerden çekil. Çünkü dawalaryň bulardan turýandygyny bilýänsiň.²⁴ Rebbiň guly dawalaşmaly däl, hemmelere mylakatly, öwretmäge ukyplı, sabırly bolmalydyr.²⁵ Özüne garşı bolanlary ýumşaklyk bileylen ýola getirmelidir. Hakykatyň bilimine ýeter ýaly, Hudaý olara, belki, bir toba yolunu aşar.²⁶ Şeýdip, olar aýylyp, islegini ýerine ýetirmekleri üçin özlemini tussag eden iblisini duzagydandan gutular.

3-NJI BAP

Soňky günler

¹ Şuny bil, soňky günlerde kyn pursatlar bolar.² Çünkü adamlar özüni söýyän, pula gyzan, öwünjeň, tekepbir, küpür gürleyji, ene-ata boýun egmeýän, gadyr bilmez, mukaddeslikden mahrum,³ doňyürek, barlyşkysız, myjabatçy, nebsine buýurmazak, zalym we

ýagşylyga duşman bolar. ⁴Dönük, ätiýaçsyz, gopbamsy, lezzeti Hudaydan köp söýyän, ⁵Hudaýyň ýolunda ýörän bolup, bu ýoluň güýjüni inkär edýänler çykar. Beýle adamlardan arany aç. ⁶Çünki ogrynda öylere girip, günäler bilen yükli, dürli höwesler bilen äkidelidiläň, ⁷hemise öwrenip-de, hiç haçan hakykat bilimine yetip bilmeýän gowşak áyallary tussag edýän adamlar bulardandyr. ⁸Ýannnis bilen Ýambris Musa nähili garşy duran bolsa, bular-da, şonuň ýaly, hakykata garşy durýar. Olar pikirleri zaýalanan, imanda ret edilen adamlardyr. ⁹Emma yene ilerläp bilmezler. Çünki önküler ýaly bularyň-da akylsyzlygy hemmelere bellı bolar.

Timoteosa öwütler

¹⁰Sen bolsa meniň taglymatmy, özümi alyp barşamy, maksademy, imanymy, sabrymy, söýgimi, çydamymy, ¹¹gören azardyr görgülerimi, meselem, Antakiá, Konýa we Listrada başymdan geçenleri berk yzarladyň. Men nähili azarlara döz geldim! Reb meni hemmesinden gutardy. ¹²Mesih Isada Hudaýyň ýoluna mynasyp ýasa mak isleýanleriň bary azar çeker. ¹³Emma erbet, kezzap adamlar aldap hem aldanyp, erbetlikde yene ilerlär. ¹⁴Sen bolsa kimlerden öwrenendigiň bilýänligiň üçin, öwrenen, doly ynanýan zatlaryňa bagly gal. ¹⁵Sen Mesih Isa bolan iman arkaly gutulyş üçin özünü akyldar etmegi başaráyan Mukaddes Ýazgylary oglanlykdan bări bilýärssiň. ¹⁶Ýazgylaryň hemmesi Hudaýyň ylhamy bolup, Hudaý adamy her bir oňat iş üçin taýyn, kämil bolar ýaly, ¹⁷öwretmek, käymek, ýola getirmek, doğrulykda terbiýelemek üçin peýdalydyr.

4-NJI BAP

¹Hudaýyň öňünde, dirileriň hem ölüleriň üstünden höküm çykarjak Mesih Isanyň öňünde Onuň gelmeginiň, Patyşalygynyň haky üçin saňa ündeýärin: ²Hudaýyň sözünü wagyz et. Pursat amatty bolsun, bolmasyn, taýyar bol. Ynsanlara doly sabyr, taglymat bilen käye, ýola getir, öwüt-ündew et. ³Çünki şeýle bir zamana bolar, adamlar sagdyn taglymata çydaman, gulaklaryna ýakýan sözleri diňlejek bolup, öz höweslerine ýaraşykly mugallymlar üýşürer. ⁴Gulaklaryny hakykatdan sowup, ertekilere tarap öwrüler. ⁵Yöne sen

her ýagdaýda hüsgär bol, görgi gör, bir Hoş Habarçy bolup işläp, hyzmatyň bitir. ⁶Çünki men eýyäm Hudaýa hödürlenen şerap kimin dökülip durun, meniň bu dünýäden ötmeli wagtym geldi. ⁷Men oňat söweş alyp bardym, ýaryş bitirdim, imany goradym. ⁸Mundan beýlæk, doğrulyk täji meniň üçin taýýar durandyr. Adyl kazy Reb ol günde ony maňa, diňe maňa däl, eýsem, Onuň gelmegini söýyänleriň baryna-da berer.

Aýratyn islegler we salamlar

⁹Meniň ýanyma basym geljek bolup gaýrat et. ¹⁰Çünki Dima häzirki dünýäni söýyänligi üçin, meni taşlap Selanige gitdi. Kiriskis Galatá, Titus hem Dalmatá gitdi. ¹¹Ýanymda diňe Luka bar. Markusy alyp gaýt. Hyzmaty myérine ýetirmekde maňa kömegindeger. ¹²Tihikusy Efese ýolladym. ¹³Geleňde Troasda Karpyň ýanynda goýup gaýdan donumy, kitaplary, ylaýta-da, gayýş kitaplary getir. ¹⁴Demirçi Isgender maňa kân ýamanlyk etdi. Reb oňa edenlerine görâ almytyny berer. ¹⁵Sen hem ondan ägä bol. Çünki ol biziň sözlerimize gaty garşy durdy. ¹⁶Ilkinji goranmamda tarap my tutan bolmady, gaýtam, hemmeler meni taşlap gitdiler. Munuň hasaby olardan soralmasyn. ¹⁷Yöne Hudaýyň wagzy men arkaly doly yglan bolup, bütin milletler ony eşider ýaly, Reb ýanymda durup, meni güýçlendirdi, şeýlelikde, arslanyň agzyndan gutuldym. ¹⁸Reb hem meni ähli ýamanlykdan gutaryp, Gökdäki Patyşalygynnda saklar. Ebedi şöhrat Onuňky bolsun! Omyn.

¹⁹Priskilla, Akila we Onisiforyň içersine salam aýt. ²⁰Erastus Korintosda galdy. Trofimusy hassaka Militosda goýup gaýtdym.

²¹Gyşdan öň geljek bolup gaýrat et. Ewulus, Pudens, Linus, Klawdiya we bütin doganlar saňa salam aýdýar. ²²Reb Isa Mesih seniň ruhuň bilen bolsun! Hudaýyň merhemeti siz bilen bolsun! Omyn.



PAWLUSYŇ TITUSA HATY

1-NJI BAP

¹ Hudaýyň saýlanlarynyň imanyna görä, Hudaý ýoluna ýaraşykly bolan hakykat bilimine görä Hudaýyň guly, Isa Mesihin resuly bolan men Pawlusdan salam! ² Meniň bu resullygym ýalan sözlemeýän Hudaýyň ezelden wada eden baky ýasaýsynyň umydyna daýanýar. ³ Halasgärimiz Hudaýyň buýrugy boýunça maňa tabşyrylan wagyzda Hudaý Öz sözünü amatly wagtynda aýan etdi. ⁴ Ortak imanymyza görä, hakyky oglum Titusa Ata Hudaý, Halasgärimiz Mesih Isa merhemet hem rehim etsin, parahatlyk bersin!

Titusyň Giritdäki wezipesi

⁵ Yza galan işleri düzeltmegiň, saňa buýruşym ýaly, her şäherde ýaşulular bellemegiň üçin, ine, şu sebäpden men seni Giritde goýup gaýtdym. ⁶ Kim müýnsüz, diňe bir aýalyň äri bolsa, iman eden, edepsizlikde aýyplanmadyk bolsa, terbiýeli çagalary bar bolsa, şony belle. ⁷ Çünkü gözegçi, Hudaýyň öýüniň wekilidigi üçin, müýnsüz bolmalydyr. Başyna giden, gyzma, şeraba höwesjeň, uruşgan, haram gazanjyň yzynda ylgap ýörmän, ⁸ eýsem, myhmansöyer, ýagşylyk söyer, sagdyn düşünjeli, adalatly, takwa we nebsine buýrup bilyän kişi bolmalydyr. ⁹ Hem beýlekilere sagdyn taglymat bilen öwüt-ündew berip, hem-de garşy çykanlary dymdyrar ýaly, öwredilişi ýaly, ynamly söze ýapyşmalydyr. ¹⁰ Çünkü pitneçi, ýaňra we aldawçy köp adamlar bardyr. Ylaýta-da, sünnetlilikden bolanlar bulardandyr. ¹¹ Olaryň agzyny baglamak gerek. Olar haksız gazańç üçin, öwredilmesiz zatlary öwredip, öyleri bütinley ýykýarlar.

¹² Aralaryndan biri, olaryň öz pygamberleriniň biri: «Giritliler hemiše ýalançy, ýaman haýwan, ýalta hajymelikdir» diýipdir. ¹³ Bu güwälilik hakdyr. Şol sebäpli ýehudy ertekilerine, hakykatdan azaşan adamlaryň buýruklyryna gulak asma, ¹⁴ gaýtam, imanda sagdyn bolmaklary üçin olara berk käye. ¹⁵ Çünkü tâmiz yürekliiler üçin bar zat tâmizdir. Yöne ýüregi cırklilar, iman getirmedikler üçin hiç zat tâmiz däldir, olaryň aň-düşunjeleri, ynsaplary-da cırkleñendir. ¹⁶ Olar Hudaýy tanayandyklaryny sözläp, edýän işleri bilen Ony inkär edýär. Olar ýigrenji, söze gulak asmañ bolup, hiç bir oňat işe ýararly däldir.

2-NJI BAP

Sagdyn taglymaty öwret

¹ Emma sen sagdyn taglymata ýaraşykly bolany öwret. ² Garry adamlara hüsgär, agras, sagdyn düşünjeli, imanda, söýgüde hem sabyrda sagdyn bolmalydyklaryny aýt. ³ Şonuň ýaly, garry ayallar hem myjabatçy, köp şerap guly däl-de, eýsem, ýasaýylarynda sylaga mynasyp, ýagşylygy öwredýänler bolsun. ⁴ Onsoň olar Hudaýyň sözüne dil ýetirmez ýaly, ýaş gelin-gyzlary öz ärlerini, çagalaryny söýyän, ⁵ sagdyn düşünjeli, pák, öýünde işeňnír, oňat we öz ärlerine tabyn bolmagy üçin yetişdirip bilerler. ⁶ Şonuň ýaly-da, ýaş ýigitlere hem sagdyn düşünjeli bolmagy ünde. ⁷ Özüň oňat işler edip, olara her zatda görelde görkez.

⁸ Bize garşy bolanlar biz hakda aýdara hiç bir ýaman gep tapman utanar ýaly, taglymatynda sap, agras bolup, hiç kimiň aýyplap bilmejek sagdyn sözlerini aýt. ⁹ Gullara halasgär Hudaýymyzyň taglymaty her babatda bezär ýaly, hojaýylaryna tabyn bolmagy, jogap gaýtarman, ogurlaman, ¹⁰ bütinley sadıklyk görkezip, hojaýylaryny her zatda hoşnut etmegi ünde. ¹¹ Çünkü Hudaýyň hemme ynsanlara gutulyş getiren merhemeti aşgärl boldy. ¹² Bu merhemet bize, hudaýsyzlygы, dünýewi höwesleri ret edip, mübärek umydymyz bolan beýik Hudaý we halasgärimiz Mesih Isanyaň şöhrat içinde gelmegine garaşyp, ¹³ häzirki dünýäde sagdyn düşünjeli, dogry we Hudaýyň ýoluna mynasyp ýaşamagymyzy öwredýär. ¹⁴ Mesih hemme ýazykdan gutulyp, Özüne degişli, ýagşylyk etmäge yhaslysh halk bolmagymyz üçin, bizi tâmizlejek bolup, Özüni biziň

ugrumyzda pida etdi. ¹⁵ Bulary aýdyp, diňleyänlere doly ygytyar bilen öwüt-ündew et hem-de käye. Hiç kim seni äsgermezlik etmesin.

3-NJI BAP

Dürlı öwütler

¹ Hökümdarlara we häkimlere tabyn bolmagy, söze gulak asmagy, her bir oňat işe taýýar durmagy, ² hiç kimi ýamanlamazlygy, igenjeň bolman, mylaýym bolup, ähli adamlara ýumşaklyk görkezmegi imanlylaryň ýadyna sal. ³ Çünkü bir wagtlar biz hem aň-düşünjesiz, söze gulak asmaz, ýolundan azaşan, dürli höweslere hem-de keýplere bakna, ýamanlyk hem göriplikde ýaşap, ýigrenji, biri-birlerini ýigrenyän adamlardyk. ⁴ Ýöne halasgärimiz Hudaýyň ýagşylygy, yn-sana bolan söýgusi aşgär bolanda, ⁵ Ol bizi doğrulyk bilen bitiren işlerimiz üçin däl-de, Öz rehimdarlygy bilen gutardy. ⁶ Biz Onuň merhemeti bilen aklanyp, baky ýasaýşyň umydy içinde Onuň mırasçylary bolar ýaly, ⁷ tăzeden dogma ýuwşy bilen halasgärimiz Isa Mesihиň saýasynda üstümize bolelin döken Mukaddes Ruhunyň täzelemegi arkaly Ol bizi halas etdi. ⁸ Bu bir dogry sözdür. Hudáya iman edenler ýağsy işleri ýerine yetirmek üçin alada eder ýaly, men seniň bu zatlary nygtamagyň isleyärin. Bular ynsanlar üçin oňat we peýdalydyr. ⁹ Boş jedellerden, nesil şejelerleri we Mukaddes Kanun hakdaky çekişmelerden hem-de dawalardan çekil. Çünkü bular peýdasyz, biderek zatlardyr. ¹⁰ Ara bölünişk salýan adamdan birinji we ikinji ündewden soň gaça dur. ¹¹ Beýle adamyň ýoldan azaşyp, güñä edip, öz-özüne iş kesýänligini bilyänsiň.

Islegler we salamlar

¹² Artemasy ýa-da Tihikusy seniň ýanyňa ýollamda, Nikopolise - meniň ýanyma geljek bolup gaýrat et. Çünkü gyşy ol ýerde geçirmegi ýüregime düwdüm. ¹³ Kanunçy Zenas bilen Apollosy ýola salaňda, hiç bir ýetmezcilikleri bolmaz ýaly, olaryň gamlaryny iý. ¹⁴ Biziňkiler hem miwesiz ömür sürmez ýaly, gerekli zerurlyklara kömek üçin oňat işleri ýerine yetirmegi öwrensinler. ¹⁵ Meniň ýanymda kylaryň hemmesi saňa salam aýdýar. Imanda bizi söýyänlere salam aýt. Hudáyyň merhemeti siziň baryňyz bilen bolsun! Omyn.



PAWLUSYŇ FILIMUNA HATY

¹ Mesih Isanyň ugurunda bendi bolan men, Pawlusdan, Timoteos dogandan, söygüli işdeşimiz bolan sen Filimuna, ² aýal doganymyz Affiýa, söweşdeş ýoldaşymyz Arhipusa we seniň öyündäki imanlylar ýygnagyna salam! ³ Atamyz Hudáy, Reb Isa Mesih size merhemet etsin, parahatlyk bersin. Şükür we doga ⁴seniň Reb Isa bolan imanyň, bütin mukaddeslere bolan söýgini eşidip, Hudáyma şükkür edýärin. ⁵ Seni dogalarymda elmydama ýatlayaryn. ⁶ Mesihde özüňize degişli bütin ýagşy zatlary biler ýaly, özündäki imany beýlekiler bilen paýlaşmakda täsirli bolmagyň üçin doga edýärin. ⁷ Sebäbi men seniň söýginiň arkaly uly şatlyk hem teselli tapdym, çünkü, eý dogan, seniň saýanda bütin mukaddesleriň yüregine ynjalyk berildi. Pawlusyň Onesimus baradaky haýyş ⁸ şu sebäpdelen gerekli bolanyny saňa buýurmaga Mesihde uly batyrlygym bolsa-da, ⁹ men, garry Pawlus, şu wagt hem Mesih Isanyň ugurunda bendiniň biri hökmünde söýginiň hatyrasyna senden hayýş etmegi eý góryärin. ¹⁰ Men tessagdakam özüne atalyk eden, ¹¹ bir wagtlar saňa peýdasyz, ýone şindi hem saňa, hem maňa peýdasy degýän oglum Onesimus üçin senden haýyş edýärin. ¹² Ony, ýagny ýürejigimi yzy-na saňa ýollaýaryn, ony kabul et. ¹³ Hoş Habaryň ugurunda tessagdakam, seniň ýeriňe maňa hyzmat etmegi üçin, ony öz ýanymda alyp galmak isleýärdim, ¹⁴ ýone etjek ýagşylygyň mejburý ýaly däl-de, meýletin bolar ýaly, senden soragsyz hiç bir zady etmek islemedim. ¹⁵ Belki-de, onuň wagtlayýanca senden aýrylmagy, ony hemişlik yzyna almagyň üçin bolandyr. ¹⁶ Ony indi bir gul däl-de, guldan artykmaç söygüli dogan hökmünde yzyna alarsyň. Ol ylayta-da meniň üçin, has-da seniň üçin hem bedende, hem-de Rebde

bir söygüli dogandyr. ¹⁷ Şoňa görä, meni öz ýoldaşyň hökmünde görýän bolsaň, ony meni kabul edýän ýaly kabul et. ¹⁸ Ol saňa her hili erbetlik eden bolsa ýa-da bir borjy bar bolsa, muny maňa ýaz. ¹⁹ Men Pawlus, muny öz elim bilen ýazýaryn, özüm bererin. Seniň hem öz ýasaýsyň bilen maňa borcludygyň aýtmagymyň geregi ýok. ²⁰ Hawa, dogan, Rebde maňa bir peýdaň degsin, Mesihde ýüregime ynjalylk ber. ²¹ Sözüme gulak asjagyňa ynam edip, aýdanlarymdan hem känräk etjegini bilip saňa ýazýaryn. ²² Şonuň bilen birlikde, maňa-da galara yer taýynla. Çünkü dogalarynyz arkaly size bagışlanaryn diýen umydym bar.

Salamlar

²³ Mesih Isa ugrunda meniň bilen tussagda bile bolýan Epafra, ²⁴ işdeşlerim Markus, Aristarkus, Dima we Luka saňa salam aýdýarlar. ²⁵ Rebbimiz Isa Mesihiniň merhemeti siziň ruhuňz bilen bolsun! Omyn.



ÝEWREÝLERE HAT

1-NJI BAP

Ogul perişdelerden üstündir

¹ Hudaý gadym zamanlarda pygamberler arkaly ençeme gezek dürli ýollar bilen atalarymz bilen gepleşipdir. ² Ol soňky wagtlarda hem bar zadyň mirasçysy edip belläni we Ol arkaly älemi ýaradan Oglunda biziň bilen gepleşdi. ³ Ogul Hudaýyň şöhratynyň ýalkymy, Onuň barlygynyň keşbi bolup, bar zady gudratly sözi bilen saklap, bizi günälderden tämizländen soň, Gökde Şöhratlynyň sagında oturduy. ⁴ Ol perişdelerden näçe üstün ady miras alan bolsa, şonça-da olardan üstün boldy. ⁵ Çünkü Hudaý heý-de perişdeleriň birene: «Sen Meniň Oglumsyň, Men bu gün Seniň Ataň boldum», «Men Oňa Ata, Ol-da Maňa Oğul bolar» diýipmi? ⁶ Ýene Hudaý Özüniň ilkinji doglan Oglunu dünýä iberende: «Hudaýyň ähli perişdeleri Oňa sežde etsin» diýýär. ⁷ Perişdeler hakda: «Ol perişdelerini ýel, hyzmatkarlarını ot ýalny edýändir» diýýän bolsa, ⁸ Ogly hakda: «Eý Hudaý, Seniň tagtyň bakydyr, doğrulyk hasasy Seniň Patşalygyň hasasydyr» diýýär. ⁹ «Sen doğrulugy söýüp, kanunsyzlygy ýigrendiň. Munuň üçin Hudaý – Seniň Hudaýyň Seni şatlyk ýagy bilen ýoldaşlaryňdan artyk mesh etdi». ¹⁰ Ýa Reb, başlangyçda Yeriň düýbüni Sen tutduň. Gök hem Seniň elliřiň išidir. ¹¹ Olar ýogalar, diňe Sen galarsyň. Hemmesi bir eşik ýaly köneler. ¹² Olary bir geýim ýaly düýrersiň, olar üýtgär. Emma Sen şol duruşna durarsyň, Seniň ýyllaryň tükenmez». ¹³ Hudaý perişdeleriň birine heý: «Duşmanlaryny aýaklaryň astyna basqançak edýänçäm, Meniň sagymda otur» diýipmi? ¹⁴ Perişdeleriň ählisi gutulyşy miras aljakla-ra hyzmat etmek için iberilen hyzmatkar ruhlar dälmi näme?

2-NJI BAP*Uly gutulyş*

¹ Şonuň üçin eşidenlerimizden daşlaşmaz ýaly, olara has köp üns bermelidir. ² Çünkü perişdeler arkaly aýdylan söz berk bolup, her bir jenayat, söze gulak asmaňlyk öz adalatly almytyny alan bolsa, ³ Onda şeýle uly gutulyşy görmezlige salsak, biz nähili gaçyp bileris? Bu gutulyşy ozal başda Reb yqlan etdi, Ondan eşidenler bolsa ony bize tassykladylar. ⁴ Hudaý hem muňa alamatlar, mugjyzalar, dürli gudratlar, Öz islegi boýunça paýlan Mukaddes Ruh sylaglary bilen güwälük etdi.

Isa imanlylara dogan diýmekden utanmayár

⁵ Ol biziň gürrüñini edyän geljekki dünýämizi perişdeler tabyn edenok. ⁶ Yöne biri bir ýerde şeýle güwä geçip diýdi: «Sen ony ýatlar ýaly, ynsan näme? Oňa üns berer ýaly, ynsan oglý näme? ⁷ Ony perişdelerden az-kem* pes tutduň. Şöhrat hem hormat täjini Oňa geýdirip, Öz elleriň işleriniň üstünde Ony oturtdyň. ⁸ Bar zady Onuň aýaklarynyň astynda goýduň». Hudaý bar zady Oňa tabyn etdi, Oňa bagly däl zat goýmady. Yöne welin hemme zadyň Oňa baglydygyny biz entek görmeyeýaris. ⁹ Emma perişdelerden az-kem pes tutulan Isa Hudaýyň merhemeti bilen her ynsan üçin ölümü daðdar ýaly, gören ölüm görgüsü üçin şöhrat hem hormat täjiniň geýdirilenini görýeýaris. ¹⁰ Ençeme ogullary şöhrata ýetiryärkä, olaryň gutulyşynyň Öňbaşçysyny görgüler arkaly kämillige ýetirmek hemme zadyň Özى üçin we Özى arkaly bar bolan Hudaýa ýaraşyklydy. ¹¹ Çünkü mukaddes eden bilen mukaddes edilenleriň hemmesi bir Atadandyr. Şonuň üçin hem Isa olara dogan diýmekden utanmayár. Şeýle diýýär: ¹² «Seniň adyň doganlaryma yqlan ederin, ýyg-nagyň ortarasında Saňa öwgüli nagmalar aýdaryn». ¹³ Ýene: «Men Oňa ynam ederin», «Ine, Men we Hudaýyň Maňa beren çagalary» diýýär. ¹⁴ Çagalaryň et hem gandandygyna görä, Özى hem olaryňky bilen bir adam sypatyna girdi. Ol muny ölüm güýjüne eýe bolany,

* ^{2:7} Az-kem - ýa-da: «az wagtláýn».

ýagny iblisi ölüm arkaly ýogaltjak, ¹⁵ ömürboýy ölüm gorkusy zerarly gul bolanlaryň hemmesini erkinlige ýetirjek bolup etdi.

¹⁶ Çünkü Ol, elbetde, perişdelerde yardım etmän, Ybraýymyň neslinden bolanlara yardım edyär. ¹⁷ Şonuň üçin Ol halkyň günälerini Hudaýa baýşlatmak, Hudaýyň gullugunda rehimdar hem sadık Baş Ruhany bolmak üçin, her tâydan doğanlaryna meňzemetli boldy. ¹⁸ Şeýlelik bilen, synalanda Özüniň görçi gösteren zatlarynda synalýanlara kömec bermegi başarıyar.

3-NJI BAP*Isa we Musa*

¹ Şonuň üçin, ey, asmandan gelen çakylyga şärik olan mukaddes doganlar, biziň ykrar eden imanymyzyň Resuly hem Baş Ruhany sy Isa serediň. ² Ol Musanyň, Hudaýyň tutuš öýünde sadık galyşy ýaly, Özüni belläne wepadar galdy. ³ Öyi ýasanyň öýden kän hormat görşi ýaly, Isa-da Musanyňkydan beýik şöhrata mynasyp görüldi. ⁴ Çünkü her öý biri tarapyndan ýasalýar, Huday bolsa bar zady ýasandyr. ⁵ Musa geljekde sözlenjek sözlere güwä geçmek üçin, Hudaýyň bütin öýünde bir hyzmatkar bolup sadık galdy.

⁶ Emma Mesih Onuň öýüne jogapkär Oğul hökmünde sadıkdyr. Batyrlygymyzy, magtanýan umydymyzy soňuna čenli berk saklasak, Onuň öyi bizdiris.

Imansyzlyk barada duýduryş

⁷ Şonuň üçin Mukaddes Ruhuň aýdyşy ýaly: «Bu gün Onuň se-sini eitseňiz, ⁸ çölde synalan günüñizdäki pitnede bolşy ýaly, ýü-regiñizi gatatmaň. ⁹ Atalarynyz ol ýerde Meni barlap synadylar, kyrk ýyllap Meniň edýänlerimi görüp gezdiler. ¹⁰ Şonuň üçin Men bu nesle gaharlanyp: olar elmydam ýüreklerinde azaşýar, Meniň ýol-larymy bilmediler diýdim. ¹¹ Gaharlananymda: olar dynçlyk ülkä-me girmez! diýip ant içdim». ¹² Eý doganlar, habardar boluň, sizin biriňizde diri Hudaýdan daşlaşan imansyzlygyň erbet ýüregi bo-laýmasyn. ¹³ Siziň hiç biriňizin ýüregiň günäniň aldawçylygy bilen gatamaz ýaly, «gün şu gündür» diýilýärkä, her gün biri-biri-nizi ruhlandyryň. ¹⁴ Çünkü başlangyçdaky ynamy soňuna čenli berk

saklasak, bu Mesihe şärik boldugymyzdyr. ¹⁵ Ozal aýdylyşy ýaly, «Bu gün Onuň sesini eşitseňiz, pitnede bolşy ýaly, ýüregiňizi gatmaň». ¹⁶ Onuň sesini eşidip hem pitne turzanlar kimlerdi? Musa arkaly Müsürden çykarylanlaryň hemmesi dälmidi? ¹⁷ Hudaý kyrk ýyllap kime gaharlandy? Günä edip, maslyklary çölde serlip galanlara dälmى? ¹⁸ Sözüne gulak aşmayanlardan başga Öz dynçlyk ülkesine kimler girmez diýip ant içdi? ¹⁹ Biz, imansyzlyk edendikleri üçin, olaryň girip bilmändiklerini görýäräis.

4-NJI BAP

Hudaýyň dynçlyk ülkesi

¹ Şonuň üçin Onuň dynçlyk ülkesine girme wadasы heniz ýerindeligue görä, sizden biri muňa ýetmän galaýmasyn diýip gor kuda bolalyň. ² Çünkü Hoş Habar bize wagyz edilişi ýaly, olara-da wagyz edildi, ýöne eşiden sözlerini iman bilen utgaşdyrman dynklary üçin, onuň olara peýdasy bolmady. ³ Dünýäniň ýaradılyşynyň başynda işlerini tamamlan Hudaýyň: «Gaharlananymda: olar dynçlyk ülkäme girmezler diýip ant içdim» diýishi ýaly, biz iman getirenler bu dynçlyga gireris. ⁴ Çünkü bir ýerde ýedinji gün hakda: «Ýedilenji gün Hudaý ähli işini tamamlady we şol gün dynç aldy» diýipdir. ⁵ Ýene-de şol ýerde: «Olar dynçlyk ülkäme girmez» diýýär. ⁶ Şeýlelikde, Hoş Habary ilki eşidenler söze gulak asmandyklary üçin, ol dynçlyga girip bilmediler, ýöne käbir girjekler bar. ⁷ Şonuň üçin Hudaý köp wagtdan soň, Dawut arkaly aýdylyşy ýaly: «Bu gün Onuň sesini eşitseňiz, ýüregiňizi gatmaň» diýende, «bu gün» diýmek bilen ýene bir günü belleyär. ⁸ Çünkü Ýeşu olary dynçlyga ýetiren bolsa, onda Hudaý mundan soň başga günüň gürrüňini etmezdi. ⁹ Şeýlelikde, Hudaýyň halky üçin ýene bir sabat gününiň dynçlygy galýar. ¹⁰ Hudaý Öz işlerinden nähili dynç alan bolsa, Onuň dynçlygyna giren hem öz işlerinden şeýle dynç alandyr. ¹¹ Şeýlelikde, hiç kim olaryň pitnesinden görelde alyp ýykylmaz ýaly, ol dynçlyga girmek üçin gayrat edeliň. ¹² Hudaýyň sözi diri hem täsirlidir, her bir iki yüzli gylyçdan kesgirdir. Ol jan hem ruhy, bogunlary hem ýiliği bölýänçä batýandyr, ýüregiň düşünjeleridir niyetlerine

höküm edyändir. ¹³ Hudaýdan gizlin hiç bir mahluk ýokdur, hasap bermeli Hudaýmyzyň gözleriniň öňünde ähli zat ýalaňaç hem açykdır.

Baş ruhanymyz Isa

¹⁴ Gökden geçen uly Baş Ruhanymyz, Hudaýyň Ogly Isamızyn barlygyna görä, ykrar eden imanymyzy berk tutalyň. ¹⁵ Çünkü biziň ejizliklerimize gynanyp bilmeýän däl, eýsem, her zatda biziň ýaly synalyp, günä etmedik bir Baş Ruhanymyz bardyr. ¹⁶ Rehimdarlyga gowşup, gerek wagtynda bize kömec berjek merhemeti tapar ýaly, Hudaýyň merhemet tagtyna ynam bilen golaýlaşalyň.

5-NJI BAP

¹ Her bir baş ruhany, günäleriň tölegine sylaglar hem gurbanlar hödürlär ýaly, adamlar arasyndan saýlanyp, Hudaýa degişli zatlarda olara wekillik etmek üçin bellenýär. ² Nadanlara, ýoldan azaşanlara ýumşak bolmagy başşaryar, çünkü özünüň hem ejizlikleri bar. ³ Ol şu sebäpli halk üçin bolşy ýaly, öz günäleri üçin hem gurban bermäge borçludyr. ⁴ Adam baş ruhany bolma hormatyny öz-özüne berip bilenok. Ol Harun ýaly, Hudaý tarapyndan çagyrylyp alýar. ⁵ Şonuň ýaly, Mesih hem baş ruhany bolmak üçin öz-özünü şöhratlandyranok, Ony «Sen Meniň Oglumsyň, Men bu gün Seniň Ataň boldum» diýen şöhratlandyrdy. ⁶ Başga bir ýerde-de diýýär: «Melkisedek düzgüni boýunça, Sen hemişelik ruhanysyň». ⁷ Mesih ýer yüzünde bolan günlerinde Özünü ölümden gutarmagy başarıyan Hudaýa uly perýat, gözýaşlar bilen dogalar hem ýalbaryşlar hödürläp, takwalygy üçin eşidildi. ⁸ Ol Oğul hem bolsa, gören görgülerinden söze gulak asmagy öwrendi. ⁹ Kämilleşdirilip, Hudaý tarapyndan Melkisedek düzgüni boýunça Baş Ruhany adyny aldy. ¹⁰ Sözüne gulak asanlaryň hemmesi ünck baky gutulyş çeşmesi boldy.

Kämillige tarap ilerlälïň

¹¹ Bu barada berjek köp gürrünimiz bar, ýone siziň eşitmäge islegizligiň üçin, düşündirmek kyn. ¹² Öwrediji bolmaly wagtyňyz gelip yeten hem bolsa, siz biriniň Hudaýyň sözünüň ilkinji esaslaryny

gaýtadan özünize öwretmegine mätäç. Size agyr damak däl-de, süýt ge-rek. ¹³ Kim süýt emyän bolsa, ol çaga, dogrulyk sözünde tejribesizdir. ¹⁴ Agyr damak kemala gelenlere, ýagňy saýgarma ukyplary ýagşy bilen ýamany tanamaga öwrenišdirilip, terbiye edilenlere berilýändir.

6-NJY BAP

¹ Şonuň üçin Mesih baradaky başlangyç tälimi yzda galdyryp, ölüm getirýän işlerden toba etmäniň, Hudaýa imanyň, ² çokundyrмalar, el goýmalar, ölüleriň direlişi we ebedi höküm baradaky taglymatyň düybüni ýaňadandan tutman, kämillige tarap ilerlälin. ³ Hawa, Hudaý rugsat berse, muny edeliň*. ⁴ Çünkü bir gezek ýag-tyldyp, asman sylagyny dadyp, Mukaddes Ruha şärik edilip, ⁵ Hudaýyň oňat sözünü, geljekki döwrüň güýcli işlerini dadanyndan soň, ⁶ ýoldan çykanlary toba üçin ýaňadandan täzelemek mümkün däl. Se-bäbi olar Hudaýyň Oglunu özleri üçin gaýtadan haça çüyläp, biab-räý edýärler. ⁷ Üstüne ýygy-ýygdan düşen ýagyşdan içýän, özünü bejerene peýdaly ösumlikler bitirýän ýere Hudaý bereket inderyär. ⁸ Emma tikendir gyzgany bitirýän ýer dereksizdir, gargyşa golay-dyr, soň yanmakdyr. ⁹ Eý söýgülü doganlar, biz beýle geplesek-de, siziň gutulyş babatda has oňat zatlara eýedigiňize ynanýarys. ¹⁰ Hudaý siziň işiňizi, mukaddeslere hyzmat edip hem-de hyzmat etmegi dowam etdirmek bilen, Öz adyna görkezen söýgiňizi unudar ýaly, adalatsız däldir. ¹¹ Biz, siz ýalta bolman, gaýtam, wada edilenleri iman hem sabyr arkaly miras alanlardan görelde alar ýaly, ¹² umy-nyyzdan doly arkayýn bolmak üçin, her biriňiziň şol gaýraty so-nuna čenli görkezmegiňizi isleýäris.

Hudaýyň wadasы

¹³ Hudaý Ybraýyma wada berende, Özünden uly bolan biriniň adyndan ant içip bilmäni üçin, Öz adyndan ant içip: ¹⁴ «Hakykat-dan-da, saňa berekedи boldan bererin, seniň zürýadyň gaty kö-pelderin» diýdi. ¹⁵ Şeýlelikde, sabyrly garaşan Ybraýym wada ýetdi. ¹⁶ Adamlar özünden ulynyň adyndan ant içýär. Olar üçin ant aýdylany

* ^{6:3} Edeliň - iň gadymy golýazmalarda: «ederis».

tassyklap, hemme jedelleri soňlaýar. ¹⁷ Şonuň üçin Hudaý-da Öz mak-sadynyň üýtgewsizligini wadanyň mirasçylaryna has anyk görkezjek bolup, wadany ant bilen tassyklady. ¹⁸ Ol muny öňümüzde goýlan umyda ýapsjak bolup gaçan biziň Hudaýyň ýalan sözlemegi mümkün bolmadyk iki üýtgewsiz zady arkaly uly teselli tapmagymyz üçin etdi. ¹⁹ Biziň jan labyry ýaly ynamly hem berk olan bu umydymyz tuy-nyň aňrysyna geçýändir. ²⁰ Isa Melkisedek düzgüni boýunça ebedi Baş Ruhany bolup, öňbaşçymyz hökmünde biziň üçin ol ýere girdi.

7-NJI BAP

Ruhany Melkisedek

¹ Bu Melkisedek Salem patyşasy hem-de beýik Hudaýyň ruha-nyşydy. Ol patyşalary derbi-dagyn edip gelyän Ybraýym garşylap, oňa ak pata berdi. ² Ybraýym hem oňa bar zadyň ondan birini berdi. «Melkisedek» ozal adynyň manysy boýunça «dogrulyk patyşasy-dyr», soň hem «Salem patyşasy», ýagňy parahatlyk patyşasydyr. ³ Onuň atasy, enesi, nesil şejeresi belli däl. Günleriniň ne başy, ne-de ömrüniň soňy bar. Ýöne Hudaýyň Ogluna meñzedilip, mydamlyk ruhany bolup galýar. ⁴ Biziň uly atamyz Ybraýymyň alan oljalaryndan ondan birini beren bu adamy, görүň, nähili uly! ⁵ Lewi ogullaryndan bolup, ruhanylyk wezipesini alanlaryň halkdan, ýagňy Ybraýymyň tohumyndan hem bolsalar, öz doganlaryndan Mukaddes Kanun boýunça ondan birini almaly diýen buýruklyary bardy. ⁶ Emma Melkisedek Lewi neslinden bolmasa-da, wadalary alan Ybraýym-dan ondan birini alyp, oňa ak pata beripdir. ⁷ Kiçiniň ak patany özünden uludan alyandygy gürrünsizdir. ⁸ Bu ýerde ölmeli adam-lar ondan birini alyar, ýone ol ýerde ýasaýanlygyna güwälük berilýän alýar. ⁹ Hatda ondan birini alan Lewi hem Ybraýym arkaly ondan bir beripdir diýiseň boljak. ¹⁰ Çünkü Melkisedek Ybraýym garşylan mahaly Lewi entek atasynyň bilindedi.

Taze ruhanylyk düzgüni

¹¹ Şeýlelikde, kämillige lewili ruhanylyk arkaly ýetilýän bolsa-dy - çünkü halk bu ruhanylyk astynda Mukaddes Kanuna gowuşdy - onda Harun düzgüni boýunça däl-de, Melkisedek düzgüni boýunça

başqa bir ruhanynyň gelmegi nämä gerekdi? ¹² Çünkü ruhanylyk üýtgänge, Kanunyň hem üýtgemegi zerurdyr. ¹³ Beýle gürrüni edilýän adam başqa taýpadan. Bu taýpadan hiç kim gurbanlyk edilýän ýerde hyzmat etmändir. ¹⁴ Rebbimiziň Iuda taýpasyndandygy aýdyň. Musa bu taýpadan gürrün edende, ruhanylar hakda hiç bir zat aýtmandy. ¹⁵ Melkisedege meňzeş başqa bir ruhanynyň yüze çyk-magy bu aýdanymyz öñküsinden hem aýdyňrak görkezýär. ¹⁶ Ol, Kanunyň ata-baba baradaky şertine görä däl-de, tükenmez ýaşayıň güýjüne görä ruhany bolupdyr. ¹⁷ Çünkü «Melkisedek düzgünü boýunça, sen hemişelik ruhanysyň» diýip güwä geçilýär. ¹⁸ Ozalky buýruk gowşaklygy hem peýdasyzdygy zerarly ýatyryldy. ¹⁹ Çünkü Kanun hiç bir zady kämilleşdirmedi. Munuň ýerine bizi Hudaya ýakynladýan öñküden oňat bir umyt berildi. ²⁰ Bu antszız bolmady. Beýlekiler bolsa antszız ruhany bolupdylar. ²¹ Emma Ol özüne: «Reb ant içdi, Ol dänmez. Sen mydamlyk ruhanysyň» diýeniň anty arkaly ruhany boldy. ²² Isa bu ant bilen has oňat ähtiň kepili boldy. ²³ Ozalky ruhanylar köpdüler. Çünkü ölüm olaryň wezipede galmagyny bökdéýärdi. ²⁴ Emma Isanyň baky galýanlygy üçin, üýtgewsiz ruhanylygy bardyr. ²⁵ Şu sebäpden Ol Özى arkaly Hudaya ýakynlaýan-lary bütinleý gutarmagy başarár. Çünkü olara töwella etmek üçin hemise diri.

Täze ähtiň Baş Ruhany

²⁶ Bize şeýle, mukaddes, ýazyksyz, cirksiz, günäkärlerden arany açan we Gökden ýokary çykarylan Baş Ruhany gerekdi. ²⁷ Ol beýle-ki ruhanylar ýaly, her gün öñürti öz günäleri, soňra-da halkyň günä-leri üçin gurban hödürlemäge mejbur däl. Çünkü Ol Özüni hödürle-mek bilen, muny bir gezekde bitirdi. ²⁸ Mukaddes Kanun ejiz adam-lary baş ruhany edip belleýär, kanundan soň gelen ant sözi bolsa Hudaýyň hemişelik kämilleşdirilen Oglunu Baş Ruhany edip goýdy.

8-NJI BAP

¹ Aýdanlarymyzyň özeni şunda: biziň Gökde, hemmeden Uly-nyň tagtynyň sagynda oturyp, ² Mukaddes ýeriň, ýagny ynsanyň däl-de, Rebbiň guran hakyky çadyrynyň hyzmatyny edýän bir Baş

Ruhanymyz bar. ³ Her bir baş ruhany sylaglar hem gurbanlar hödürlemek üçin bellenýär. Bu sebäpden biziň Baş Ruhanymyzyň hem hödürläre bir zady bolmaly. ⁴ Özi yer ýüzünde bolan bolsa, Mu-kaddes Kanun boýunça sylaglary hödürleýänleriň barlygы üçin, Ol ruhany bolmazdy. ⁵ Bular Musa berlen görkezmä görä, asmana degişli zatlaryň nusgası hem kölegesine hyzmat edýärler. Çünkü Musa çadyry gurajak bolup ýörkä, Huday oňa: «Ähli zady dagda saňa görke-zilen nusga görä etjek bol» diýipdi. ⁶ Indi bolsa Isa has oňat wada-lar üstünde guralan has oňat ähtiň töwellaçsysy bolşy ýaly, şon-ça-da uly gulluga eýe boldy. ⁷ Ilkinji äht müýnsüz bolan bolsady, onda ikinji gerekli bolmazdy. ⁸ Çünkü Hudaý Öz halkyny müýnli görüp, şeýle diýýär: «Ine Ysraýyl halky bilen, Ýahuda halky bilen täze äht baglaşjak günlerim gelyär. Reb şeýle diýýär. ⁹ Bu olaryň ata-laryny Müsür ýurdundan çykarjak bolup, ellerinden tutan günüm olar bilen baglan ähtim ýaly bolmaz. Çünkü olar ähtime bagly bolup galmadylar, Men hem olary indemedim, Reb diýýär. ¹⁰ Ol gün-lerden soň, Reb diýýär, Ysraýyl halky bilen baglaşjak ähtim ine, şu: Öz kanunlarymy olaryň aňyna berip, bulary ýüreklerine ýazaryn. Men olaryň Hudaýy, olar hem Meniň halkym bolar. ¹¹ Indi hiç kim öz goňşusyna*, hiç kim öz doganyna: Rabbi tanaň diýip öw-retmez. Çünkü kiçisinden ulusyna çenli, olaryň bary Meni tanar. ¹² Olaryň nădrogrulyklaryna rehimli bolaryn, günälerini hiç haçan ýa-da salmaryn». ¹³ Huday «täze äht» diýmek bilen, ilkinjinin könelendi-gini görkezýär. Wagty geçen, könelen zat bolsa ýogalmaga golaýdyr.

9-NJY BAP

Dünýewi ybadathana

¹ Ilkinji ähtiň hem ybadat dessurlary, dünýewi ybadathanasy bardy. ² Bir çadır gurlupdy. Mukaddes Jay diýilýän birinji bölümde şem-dan, saçak, Hudaýa hödürlenip goýlan çörekler bolardy. ³ Ikinji tutynyň aňyrsynda İň Mukaddes Jay diýilýän içki bölüm bardy. Altyn buhurdan, bütinleý gyzyl bilen gaplanan äht sandygy bu ýer-dedi. ⁴ Sandygyň içinde gzyldan ýasalan manna gaby, Harunyň

* 8:11 Goňşy - iň gadymy golýazmalarda: «ildeş».

güllän hasasy, yüzi ýazgylı daş sahypalar bardy. ⁵ Sandygyň üstün-de günäleriň ötülüän ýerine kölege salyp duran şöhrat kerubileri* bolardy. Yöne entek bulardan birin-birin gürrüň edip bilmeýäris. ⁶ Şeýle gurluşda ruhanylар mydama çadyryň ilkinji bölümine girip, Hudaýa hyzmatlaryny berjaý edýär. ⁷ Emma içki bölüme ýylda bir gezek diňe baş ruhany girýär. Ol hem özi üçin, halkyň nadanlykdan eden ýazyklary üçin hödürlän gurbanynyň gany bolmasa, girip bilmez. ⁸ Şeýlelikde, Mukaddes Ruh çadyryň ilkinji bölümi barka, mukaddes ýere gidýän ýoluň heniz belli däldigini görkezýär. ⁹ Bu-da häzirki zaman üçin bir mysal bolup, hödürlenlen sylaglar hem gurbanlaryň ybadat eden adamyň wyzdanyň kämilleşdirmegi başarı-manlygyny görkezýär. ¹⁰ Bular diňe iýme, içme we dürlü dini ýuwunmalara degişli bolup, taze düzgünüň başlangyjyna çenli goýlan beden baradaky dessurlardyr.

Mesihiniň gany

¹¹ Emma Mesih geljekki oňat işleriň baş ruhanysy bolup geldi. Ol ynsan eli bilen ýasalmadyk, ýagny bu ýáradalyşdan bolmadyk has uly, has kämil çadyrdan geçip, ¹² Mukaddes ýere girip, erkeçleriň, góleleriň gany bilen däl-de, Öz gany bilen bir gezekde ebedi gutulyşy gazandy. ¹³ Çünkü erkeçler bilen öküzleriň gany, hapalaryň tämizligi üçin gölәniň olaryň üstüne sepiýän küli olary mukaddes edýän bolsa, ¹⁴ onda Özüni ebedi Ruh arkaly Hudaýa müýnsüz hödürlän Mesihiniň gany diri Hudaýa ybadat etmegimiz üçin biziň ynsabymzy ölüm getirýän işlerden näçe artykmaç tämizlär! ¹⁵ Şu sebäpli hem, Mesih birinji äht astynda edilen jenayatlary bagışlat-jak bolup, gutulyş gazandyrýan gurban hökmünde öldi, çagyrylan-lar ebedi mirasy alsynlar diýip, taze ähtiň töwellaçsysy boldy. ¹⁶ Çünkü wesýetnamanyň bar ýerinde wesýet edeniň ölenini subut etmek gerek-dir. ¹⁷ Çünkü wesýetnama diňe biri ölenen soň kanunydyr. Wesýet eden şindi dirikä, wesýetnamanyň asla güýji bolmaz. ¹⁸ Şu sebäpli birinji äht hem gansyz berkarar edilmedi. ¹⁹ Musa Mukaddes Kanunyň her buýrugyny bütin halka bildirenden soň, gyp-gyzyl ýüni,

* 9:5 Kerubi – perişde.

zufa otuny, suw bilen góleleriň hem-de erkeçleriň ganyny alyp, kitabyň, bütin halkyň üstüne sepip: ²⁰ «Bu Hudaýy size buýran ähti-niň ganydyr» diýdi. ²¹ Şeýle hem, çadyryň, ybadatda ulanylýan ähli gaplaryň üstüne-de gan sepdi. ²² Mukaddes Kanun boýunça zatlaryň hemmesi diýen ýaly gan bilen tämizlenyär. Gan dökülmän, bagışlanma bolmaz. ²³ Şeýlelikde, Gökde bolan zatlaryň nusgalaryny bu gurbanlar bilen, ýone Gökdäki asyllaryny bulardan gowy gurbanlar bilen tämizlemek gerekdi. ²⁴ Çünkü Mesih aslyň nusgasy bolup, ynsan eli bilen ýasalan mukaddes ýere däl-de, biziň üçin Hudaýy öňünde görünjek bolup, asyl Göge girdi. ²⁵ Ol baş ruhanyň ýylyň-ýylyna kesekeňiň gany bilen İň Mukaddes Jaýa girişiniň tersine, Özüni ówran-ówran hödürlemek üçin hem Göge girmedi. ²⁶ Beýle bolsa, Ol dünýäniň gurluşyndan bâri ówran-ówran ölmeli bolardy. Emma indi bir gezekde Özüni gurban etmek bilen, günäni aradan aýyrmak üçin döwürleriň ahrynda göründi. ²⁷ Bir gezek ölüp hem ondan soň höküm edilmek ynsanlaryň ýazgydynda nähili bar bolsa, ²⁸ şonuň ýaly, Mesih hem köp adamlaryň günälerini göstermek üçin, bir gezek gurban edildi. Emma ol ikinji gezek günäni göstermek üçin däl-de, Özüne garaşyanlara gutulyş getirmek üçin görner.

10-NJY BAP

Iň soňky gurban

¹ Mukaddes Kanun geljekki oňat zatlaryň asly däl-de, kölegesidir. Şu sebäpli her ýyl üzňüsiz hödürlenen şol bir gurbanlar bilen Hudaýa ýakynlanlary hiç haçan kämilleğe yetirip bilmez. ² Yetirip bilsedi, onda gurban hödürlemek bes edilmezmid? Çünkü ybadat edenlerde bir gezek günäden tämizlenenden soň, indi günä aňy galmaýdy. ³ Emma ol gurbanlar günäleriň barlygyny her ýyl ýada salýar. ⁴ Çünkü öküzleriň, erkeçleriň gany bilen günäleriň aýrylmagy mümkün däldir. ⁵ Munuň üçin Mesih dünýä gelyärkä diýyär: «Gurban, sowgat islemän, Maňa bir beden taýýarladyň. ⁶ Ähli ýakylýan sowgatlary, günä üçin hödürlenýän gurbanlary halamadyň. ⁷ Şonda Men diýdim: Kanun kitabynda Men hakda ýazylyşy ýaly, Seniň islegiňi berjaý etjek bolup, Eý Hudaýym, ine, Men geldim». ⁸ Ozal Kanuna görä hödürlenenler hakda «gurbanlary, sowgatlary,

ähli ýakylýan sowgatlary, günä üçin hödürlenýän gurbanlary islemediň, halamadyň» diýdi. ⁹ Soňra-da «Eý Hudaý, Seniň islegini berjaý etjek bolup, ine, Men geldim» diýdi. Şeýdip, Mesih ikinjini berkarar etmek üçin, birinjini aradan aýyrýar. ¹⁰ Biz bu isleg boyunça Isa Mesihiniň bedeniniň bir gezek hödürlenmegi bilen mukaddes edildik. ¹¹ Her bir ruhany bolsa günüzyn durup, gulluk edip, günäleri asla ýuwup bilmeýän şol bir gurbanlary öwran-öwran hödürleyär. ¹² Emma Mesih günäleriň deregine hemişelik üçin diňe bir gurban hödürländen soň, Hudaýyň sagynda oturdy. ¹³ Şondan bări hem duşmanlarynyň Öz aýaklarynyň astyna basgaçak edilmegine garaşyár. ¹⁴ Çünkü mukaddes edilenleri diňe bir gurban bilen hemişelik kämillige yetirdi. ¹⁵ Mukaddes Ruh hem bu hakda bize güwä geçýär. Ilki: ¹⁶ «Reb: Ol günlerden soň olar bilen baglajak ähtim budur diýyär: Kanunlarymy olaryň ýüregine goýup, bulary aňlaryna ýazaryn» diýyär. ¹⁷ Onsoň: «Indi olaryň günälerini, kanunsızlyklaryny ýada salmaryn» diýyär. ¹⁸ Bularyň bagışlanan ýerinde, indi günä üçin gurban bolmaz.

Umydymyzy berk saklalyň

¹⁹ Soňa görä, eý doganlar, Isanyň gany bilen tutudan geçmäge, ýagny Öz bedeninden bize açan täze hem diri ýolundan mukaddes ýere girmäge bizde gaýrat bardyr. ²⁰ Hudaýyň öyüne jogapkär uly Ruhanymyz hem bardyr. ²¹ Soňa görä, ýüregimiz erbet ynsapdan tämizlenip, bedenlerimiz tämiz suw bilen ýuwlup, imanyň beren ynamy bilen çyn ýürekden Hudaýa ýakynlaşalyň. ²² Umydymyzyň ykraryny berk saklalyň. ²³ Çünkü wadany beren Hudaý ynamdardyr. ²⁴ Birek-biregi söýgi, oňat işler üçin gaýrata galdyrjak bolalyň. ²⁵ Käbirleriniň endik edişi ýaly, ýygnanymagy goýman, gaýtam, ol günüň golaýlaýanlygyny näçe görseňiz, şonça-da biri-birimizi ruhlandyralyň. ²⁶ Çünkü hakykaty bilenimizden soň, bilgesleýin günä etsek, günäler üçin indi gurban galman, ²⁷ diňe garasyan hökümiň howpy, duşmanlary ýuwutjak gyzgyn ot galar. ²⁸ Musanyň kanunyny ret eden adam iki ýa üç güwâniň sözü bilen rehimsiz ölyär. ²⁹ Hudaýyň Oglunu basalan, özünü mukaddes eden ähtiň ganyny mukaddes hasaplamaďyk, merhemet Ruhuny ryswa eden adam mundan

näçe agyr jeza sezewar bolar öýdýärsiň? ³⁰ Çünkü biz, «Öç Meniňkidir, almytyny Men berjek», ýene-de «Reb Öz halkynyň üstünden höküm çykarar» Diýeni tanaýarys. ³¹ Diri Hudaýyň eline düşmek elhençdir! ³² Siz bolsa ýagtylyga çykanyňzdan soň, görgüler bilen uly göreše döz gelen ilki günleriňizi ýada salyň. ³³ Siz bir tarapdan aç-açan sütemler hem muşakgatlara sezewar edildiniz, bir tarapdan hem şeýle ýagdaýlara uçranlara ýoldaş bolduňyz. ³⁴ Çünkü siz hem tussaglykda çeken dertlerime* şärik bolduňyz hem-de özüňiziň oňat, durumly malyňzyň barleygyny bilip, mallaryňzyň talanmagyny begenç bilen unadyňyz. ³⁵ Şeýlelikde, gaýratyňzy elden bermäň, onuň sylagy uludyr. ³⁶ Çünkü Hudaýyň islegini berjaý edeňizden soň wada gowşar ýaly, sabyr size gereklidir. ³⁷ Çünkü az salymdan soň: «Geljek geler, gjä galmaň. ³⁸ Meniň dogry adamym iman bilen ýasar. Eger-de yza çekilse, Men ony halamaryn». ³⁹ Biz yza çekiliп, heläklenýänlerden däl-de, iman edip gutulanlardandyrys.

11-NJI BAP

Iman

¹ Iman bolsa, umyt edilen zatlara bil baglamak, görünmeýän zatlara ynamdyr. ² Atalarymyz Hudaýyň berekellasyny şunuň bilen gazandylar. ³ Biz älemin Hudaýyň buýrugy bilen ýaradylandygyna, şeýle hem görünýän zatlaryň görünmeýän zatlardan dörändigine iman arkaly düşünýäris. ⁴ Habolyň Hudaýa Kabylyňkydan gowy gurban hödürlemegi iman arkaly boldy. Ol iman bilen dogry adam bolup, Hudaýyň berekellasyny gazandy. Çünkü Hudaý onuň hödürläň sylaglaryny kabul etdi. Şeýlelikde, Habyl ölen hem bolsa, iman arkaly hâzır-de gepleýär.

⁵ Hanok ölümü görmez ýaly, iman arkaly ýokary alyndy, hiç kim ony tapyp bilmedi. Çünkü Hudaý ony ýokary alypdy. Ýokary alymazyndan ozal, onuň Hudaý tarapyndan halanýanlygyna güwä geçildi. ⁶ Iman etmezden, Hudaý tarapyndan halanmak mümkün däldir.

* ^{10:34} Tussaglykda çeken dertlerime – in gadymy golýazmalarda: «tussaglyň dertlerine».

Hudaýa ýakynlaşan Onuň barlygyna, Özüni agtarýanlary sylaglagdygyna iman etmelidir.

⁷ Iman arkaly Nuh entek görülmedik wakalar hakda Hudaýdan duýduryş alanda, Hudaýdan gorkup, içersiniň gutulmagy üçin bir gämi ýasady. Şonuň bilen dünýä hökmü etdi, imana daýanan dogrulygyny mirasdary boldy. ⁸ Ybraýym iman arkaly miras alan ýurduna gitmäge çagyrylanda, bu söze gulak asyp, nirä barýanyny bilmän ýola düşdi. ⁹ Ol iman arkaly bir ýat adam hökmünde wada edilen ýurtda ornaşdy. Şol wada şärik mirasdarlar bolan Yshak we Ýakup bilen bile çadyrlarda ýaşady. ¹⁰ Çünki ol ussasy, gurujtsy Hudaý bolan berk esasly şahere garaşyardy.

¹¹ Sara, ýaşy öten hem bolsa, göwreli bolmaga iman arkaly kuwwat tapdy, çünkü ol wada beren Hudaý ynامدار saýdy. ¹² Şeýdip hem tâk bir adamdan, özem öli ýaly birinden köplükde Gökdäki ýyldyzlar ýaly, deñiz kenaryndaky çägeler ýaly sansyz-sajaksyz zürýat öndi.

¹³ Bu adamlaryň bary ölyänçä imandan dänmedi. Wada edilenlere gowuşman, olary uzakdan görüp, hoş garşylap, özleriniň yer ýüzünde ýat hem mysapyrdyklaryny boýun aldylar. ¹⁴ Beýle gepleýänler özleriniň bir watan agtarýandygyny açık görkezýärler. ¹⁵ Aslynda olar çykyp gaýdan ýürtlaryny ýatlaýan bolsalar, onda yzlaryna dönämäge pursatlary bolardy. ¹⁶ Emma olar has gowusyny, ýagny asmandaky watany arzuwláýardylar. Şonuň üçin Hudaý Özüni olaryň Hudaý diýip atlandyrmakdan utanmaýar. Çünki olar üçin bir şäher taýýarlady.

¹⁷ Ybraýym synalanda, iman arkaly Yshagy gurban hökmünde hödürledi. ¹⁸ Wadalary alan, hakynda «seniň nesliň Yshak bilen dowam eder» diýlen şol ýalñyz oglunu hödürledi. ¹⁹ Ybraýym Hudaýyň ölüleri hem direltmegi başjaragyna pikir etdi, şoňa görä hem alamat şekilinde Yshagy ölümenden alyp galды. ²⁰ Iman arkaly Yshak hem geljek zatlar hakda Ýakup we Ysuwa ak pata berdi. ²¹ Ýakup ölüp barýarka Ýusubyň ogullarynyň ikisine-de iman arkaly ak pata berdi, hasasynyň başyna sóyenip, Hudaýa sezde etdi. ²² Ýusup hem ölüp barýarka, Ysraýyl ogullarynyň Müsürden çykjagyny iman arkaly agzap, öz süňkleri hakda buýruk berdi. ²³ Musa

doglanda, ene-atasy ony iman arkaly üç aýlap gizlin sakladylar, olar oglanyň görmegeýdigini görüp, patşanyň permanyndan gorkmadylar. ²⁴ Musa ulalanda, Faraonyň gyzynyň oglы diýip tanalmakdan iman arkaly boýun gaçyrdy. ²⁵ Ol az salym günäniň sapasyny sùrmekden, Hudaýyň halky bilen bile horluk görmegi gowy gördü. ²⁶ Mesih ugrunda çeken sütemini Müsüriň hazynalaýyndan uly baýlyk saýdy. Çünkü ol öz aljak sylagyna garayárdy. ²⁷ Patşanyň gazabyndan gorkman, iman arkaly Müsüri terk etdi. Görünmezi göreni üçin berk durdy. ²⁸ Ilkinji doglanlary öldürýän perişdäniň ysraýyllyara el degirmezligi üçin, Musa iman arkaly Pesah gurbanynyň öldürilmegini, gapylara gan sepilmegini buýurdy. ²⁹ Ysraýyllylar iman arkaly Gyzyl deñizden gurak ýerden geçýän ýaly geçdiler. Müsürliler hem muňa synanyşyp gark boldular.

³⁰ Ysraýyllylar ýedi günläp Erihanyň daşyndan aýlananlaryndan soň, imanlary arkaly diwarları ýkyldy. ³¹ Rahaw kemçin içalyalary imany arkaly dostlukly garşylany üçin, iman getirmedikler bilen bile heläk bolmady. ³² Başga näme aýdaýyn? Çünkü Gideon, Barak, Shimşon, Yeftah, Dawut, Samuél we pygambarler hakdakulyary aýtmaga wagtym ýeterlik däl. ³³ Olar iman arkaly ençeme patşalygy ýeñdiler, adalaty emele getirdiler, wadalara yetdiler, arslanlaryň agzyny bagladylar. ³⁴ Oduň güýjüni söndürdiler, gylyjyň ýitiliginden gaçyp gutuldylar, ejizlikden güýc aldylar, söweşde kuwwatlanyp, ýat goşunlary derbi-dagyn etdiler. ³⁵ Aýallar direlen ölülerini yzyna aldylar. Beýlekiler bolsa has oňat direlige yetjek bolup, boşadylmagy kabul etmän gynaldylar. ³⁶ Birtoparlary hem kemsitmeliere, gamçylanmalara sezewar boldy, beýlekiler hem zynjyrlar bilen baglanyp tussag edildi. ³⁷ Olar daşlandylar, byçgyländylar, gynaldylar, gylyçdan geçirilip öldürildiler. Goýun derisini, geçi hamyny geyip sergezdançylyk çekdiler, mätäçlik, müşak-gat, horluk gördüler. ³⁸ Dünýä olara laýyk däldi. Olar çöllerde, daglarda, gowaklarda, Ýeriň köweklerinde awara bolup gezdiler. ³⁹ Olaryň bary iman arkaly Hudaýyň berekellasyň gazanan hem bolsa, wada edilen zada gowuþmady. ⁴⁰ Çünkü olar bizden aýry kämillige ýetmez ýaly, Hudaý biziň üçin bir has gowy zady taýýarlapdy.

12-NJI BAP

Reb söyýänini terbiýeleýändir

¹ Ine, bizi gurşap alan şeýle uly güwälér buludynyň barlygyna görä, her hili yükü, bizi aňsatlyk bilen bürän günäleri taşlap, öňümüzde goýlan ýaryşda sabyrly ylgalyn. ² Gözümizi imanymyzyň Öňbaşçysy, Kämilleşdirijisi Isa dikelini. Ol öňüne goýlan begenç ugurunda utanjy äsgermän, haçdaky ölüme döz gelip, Hudaýyň tagtynyň sagynda oturdy. ³ Aryp, ruhdan düşmez ýaly, günäkärleriň beýle uly garşy durmalaryna çydan Isa hakda oýlanyň. ⁴ Günä garşy söweňinizde siz entek ganyňyz dökülüñçä garşylyk görkezmediñiz. ⁵ Ogullara: «Oglum, Rebbiň terbiye berşini äsgermezlik etme, Ol saňa käýände ruhdan düşme!» diýip aýdylyşy ýaly, özüňize berlen bu öwüdi-de unutdyňyz. ⁶ «Çünki Reb söyýänini terbiýeleýändir, Ogullyga kabul edenini çalyandyr». ⁷ Terbiýelenmek ugrunda kynçlyklara çydaýarsyňz. Hudaý sizi Öz oglu kimin tutýar. Çünki haýsy oglı atasy terbiye bermeyär? ⁸ Eger-de her kesiň alyan terbiýesi sizde ýok bolsa, onda siz oglu däl-de, nikasız doglan oylanlarsyňz. ⁹ Mundan başga-da bize terbiye beren dünýewi atalarymyz bardy, biz olary syladyk. Şeýle bolsa, onda ruhlar Atasyna köpräk tabyn bolup ýaşamaly dälmى?

¹⁰ Atalarymyz bizi öz oňlayýşlaryna görä, az salymlyk terbiye lärdiler, ýöne Hudaý Öz mukaddesligine şärik bolmagymyz üçin, biziň haýrymyza terbiye berýär. ¹¹ Her hili terbiye berilmek öňürti şatlykly zat däl-de, gaýgly zat bolup görünýändir. Ýöne bu soňra şeýle ýetişdirilenler üçin doğrulagyň dynçlyk miwesini öndürüýändir. ¹² Şonuň üçin gowşak elliňizi galdyryň, epilen dyzlarynyz ýazyň! ¹³ Agsak aýak ýoldan çykman, şypa tapar ýaly, aýaklarynyz üçin goni ýollar ýasaň.

Hudaýy ret etmäň

¹⁴ Hemmeler bilen parahatçylykda ýaşamak, mukaddes bolmak üçin tagalla ediň. Mukaddes bolman, hiç kim Rebbi görüp bilmez. ¹⁵ Dykgat ediň, hiç kim Hudaýyň merhemetinden mahrum galmasyn. Bir aýy kök gögerip, sizi ynjalıksız etmesin, köp adamlar munuň

bilen hapalanmasyn. ¹⁶ Hiç kim zynahorlyk etmesin, nowbaharlyk hakyny bir tabak aşa satan Ysuw ýaly Hudaýa hormatsyz bolmasyn. ¹⁷ Siz bilýänsiňiz, ol soňra hem ak patany miras almak isledi, ýöne ret edildi. Ak pata almak üçin gözýaş dökse-de, Onuň kararyny üýtgedip bilmedi. ¹⁸ Siz otlar içinde ýanýan, ýöne el degrip bolýan daga, garaňkylyga, tümlüge, harasada, ¹⁹ çakylyk surnaýynyň owa-zyna, söz sözleyän sese golaýlaşan dälsiňiz. Ol sesi eşidenler özlerine ikilenç söz aýdylmasyn diýip ýalbardylar. ²⁰ Çünki daga bir haýwan hem galtaşsa, daşlansyn diýen buyruga çydap bilmediler. ²¹ Görnüş şeýle gorkunçdy welin, Musa: «Men gaty gorkýaryn, sandyraýaryn» diýipdi. ²²⁻²⁴ Siz bolsa Sion dagyna, diri Hudaýy şäheri bolan asmana degişli Iýerusalime, şagalňy üýşmeleňdäki on müňlerce perişdä, atlary Gökde ýazylan nowbaharlaryň ýyg nagyna golaýlaşdyňyz. Hemmäniň kazysy Hudaýa, kämillige ýeten dogry adamlaryň ruhlaryna, täze ähtiň tówellacysy Isa, Habylykydan onat gepleýän sepiş ganyna golaýlaşdyňyz. ²⁵ Bular yádyany ret etmejek boluň. Çünki olar özlerine ýer yüzünde duýduryş bereni ret edenlerinde, nähili gaçyp gutulup bilmedik bolsa, Gökden duýduryş berenden yüz döndersek, biziň gaçyp gutulmajagymyz has hem aýdyn-dyr. ²⁶ Şol wagtlar Onuň sesi Ýeri titredipdi, ýöne Ol indi, «Ýene bir gezek diňe bir Ýeri däl, Gögi-de titrederin» diýip söz berdi. ²⁷ «Ýene bir gezek» diýen söz titremez zatlaryň galmagy üçin, titreýänleriň, ýagny ýaradylan zatlaryň aradan aýryljagyny aňladýar.

²⁸ Şeýlelik bilen, yranmaz patşalyga gowşanlyggymyz üçin şükkür edeliň. Şeýdip, Hudaýy halajak ýoly bilen, takwalyk hem gorky bilen Oňa gulluk edeliň. ²⁹ Çünki Hudaýymyz iýiji otdur.

13-NJI BAP

Hudaýy halayán gurbanlary

¹ Dogan söygüsü yzygiderli bolsun. ² Myhmansöyerligi unutmaň. Çünki myhmansöyerlik bilen, perişdedigini bilmän, käbir adamlar perişdeleri myhman aldylar. ³ Tussagdakylary, özüňiz hem olar bilen bile tussagda ýaly ýada salyň. Horluk çekyänleri, özüňiz horlanýan ýaly ýada salyň. ⁴ Hemmeler nika hormat goýsun, düşek günü bilen hapalanmasyn. Çünki Hudaý ahlaksyzlary, zynahorlygy

höküm eder.⁵ Ýasaýşyňz pul söýgüsinden uzak bolsun. Bar zatla-ryňza kanagat ediň. Çünkü Hudaý: «Seni hergiz terk etmerin, Seni hergiz taşlamaryn» diýendir.⁶ Şoňa görä hem biz batyrlyk bilen şeýle diýýaris: «Reb meniň kömekçimdir, men gorkmaryn. Bende-si maňa näme edip biljek?»⁷ Hudaýyň sözünü özüňze aýdan ýol-başçylarynyzy ýatlăň. Olaryň ýaşaýşynyň hasylyna seredip, iman-laryndan görelde alyň.

⁸ Isa Mesih düýn hem, şu gün hem, ebedilik hem üýtgewsizdir.⁹ Saýry, özge taglymatlara özünizi süýretmäň. Çünkü yüregiň na-harlar bilen däl-de, Hudaýyň merhemeti bilen berkidilmegi oňatdyr. Nahara daýananlar hiç bir haýyr gören däldir.¹⁰ Biziň bir gurbanlyk edilýän ýerimiz bardyr, ýöne ybadat çadyryna hyzmat edýänleriň ondan iýmäge haky yokdur.¹¹ Baş ruhany haýwanlaryň ganyny günä üçin hödürülenen gurban hökmünde İñ Mukaddes Jaýa getir-yär, ýöne olaryň maslygy düşelgeden daşarda ýakylyar.¹² Şoňa görä, Isa hem halky Öz gany bilen mukaddes etjek bolup, şäher derwezesinden daşarda öldi.¹³ Şonuň üçin biz hem Onuň ugrunda sütemlere döz gelip, düşelgeden daşary Onuň ýanyna gideliň.¹⁴ Çünkü biziň bu ýerde baky şäherimiz ýok, biz geljekkini agtará-rys.¹⁵ Şu sebäpli Isa arkaly Hudaýa elmydam öwgi gurbanlaryny, Onuň adyny ykrar edýän dodaklaryň miwesini hödürläliň.¹⁶ Ýagşy-lyk etmegi, baryňzy beýlekiler bilen paýlaşmagy unutmaň. Çünkü Hudaý şu hili gurbanlary halayandyr.

¹⁷ Ýolbaşçylarynyzyň sözüne gulak asyň, olara janyňyz hakda hasabat berjekler hökmünde tabyn boluň. Çünkü olar gözegçilik edýändir. Olar bu wezipelerini ahy-nala bilen däl-de, - munuň size haýry bolmaz - eýsem, şatlyk bilen ýerine ýetirer ýaly, olara tabyn boluň.¹⁸ Biziň üçin doga ediň. Biz özümiziň sap ynsaply, her babatda oňat gezmegi isleyändigimizi bilyäris.¹⁹ Meniň si-zin ýanyňza tiz öwrülmegim üçin doga etmeginiň aýratyn haýş edýarin.²⁰ Goyunlaryň uly Çopany bolan Rebbimiz Isany ebedi ähtiň gany bilen ölümden direlden parahatlyk Hudaýy,²¹ Öz ha-lanyny Isa Mesih arkaly sizde* amala aşyryp, Öz islegini ýerine

* 13:21 Sizde - iň gadymy golýazmalarda: «bizde».

yetirmeginiz üçin, sizi ähli oňat işde kämilleşdirsın. Mesihe ebe-dilik şöhrat bolsun!

²² Doganlar, sizden haýş edýarin, meniň bu öwüdimi kyn gör-mäň, çünkü size diňe bir gysga hat ýazdyn.²³ Doganymyz Ti-moteosyň boşadylanndan habarynyz bolsun. Gelen badyna, men onuň bilen bile sizi görmäge bararyn.²⁴ Ýolbaşçylarynyzyň hemme-sine, bütün mukaddeslere salam aýdyň. Italiýalylar size salam aýd-yar.²⁵ Hudaýyň merhemeti siziň barynyz bilen bolsun! Omyn.